



# Gabra tal-ġurisprudenza

KONKLUŻJONIJIET TAL-AVUKAT ĠENERALI  
SZPUNAR  
ippreżentati fid-9 ta' Diċembru 2021<sup>1</sup>

**Kawża C-278/20**

**Il-Kummissjoni Ewropea**  
**vs**

**Ir-Renju ta' Spanja**

“Nuqqas ta' Stat li jwettaq obbligu – Ksur tad-dritt tal-Unjoni mil-legiżlatur Spanjol – Danni kkawżati lill-individwi – Legiżlazzjoni nazzjonali li tallinja s-sistema ta' responsabbiltà tal-Istat legiżlatur għall-ksur tad-dritt tal-Unjoni mas-sistema stabbilita għall-ksur tal-Kostituzzjoni Spanjola permezz ta' atti tal-legiżlatur – Kumpens magħmul impossibbli jew eċċessivament diffiċli – Principji ta' effettività u ta' ekwivalenza”

## I. Introduzzjoni

1. Il-Qorti tal-Ġustizzja ssostni b'mod repetut: il-principju tar-responsabbiltà tal-Istat għad-danni kkawżati lill-individwi bi ksur tad-dritt tal-Unjoni imputabbli lill-istess Stat huwa inerenti għas-sistema tat-Trattati<sup>2</sup>. L-individwi lezi għandhom dritt għal kumpens dment li jiġu ssodisfatti tliet kundizzjonijiet, jiġifieri li r-regola tad-dritt tal-Unjoni li nkisret ikollha bħala għan li tagħtihom drittijiet, li l-ksur ta' din ir-regola jkun suffiċjentement serju, u li tkun teżisti rabta kawżali diretta bejn dan il-ksur u d-dannu subit mill-individwi<sup>3</sup>.

2. Għandu jiġi ppreċiżat ukoll li, bla ħsara għad-dritt għal kumpens li huwa bbażat direttament fuq id-dritt tal-Unjoni meta dawn il-kundizzjonijiet ikunu ssodisfatti, huwa fil-kuntest tad-dritt nazzjonali tar-responsabbiltà li l-Istat għandu jikkumpensa l-konsegwenzi tad-dannu kkawżat, peress li l-kundizzjonijiet stabbiliti mil-legiżlazzjonijiet nazzjonali fil-qasam tal-kumpens għad-danni ma jistgħux ikunu inqas favorevoli minn dawk li jikkonċernaw talbiet simili ta' natura interna (principju ta' ekwivalenza) u ma jistgħux jiġu applikati b'mod li jirrendi, fil-prattika, impossibbli jew eċċessivament diffiċli l-kisba tal-kumpens (principju ta' effettività)<sup>4</sup>.

<sup>1</sup> Lingwa originali: il-Franciz.

<sup>2</sup> Sentenzi tad-19 ta' Novembru 1991, *Francovich et* (C-6/90 u C-9/90, EU:C:1991:428, punt 35); tal-5 ta' Marzu 1996, *Brasserie du pêcheur u Factortame* (C-46/93 u C-48/93, EU:C:1996:79, punt 31); tat-23 ta' Mejju 1996, *Hedley Lomas* (C-5/94, EU:C:1996:205, punt 24); kif ukoll tas-26 ta' Jannar 2010, *Transportes Urbanos y Servicios Generales* (C-118/08, EU:C:2010:39, punt 29).

<sup>3</sup> Sentenzi tal-5 ta' Marzu 1996, *Brasserie du pêcheur u Factortame* (C-46/93 u C-48/93, EU:C:1996:79, punt 51); tat-23 ta' Mejju 1996, *Hedley Lomas* (C-5/94, EU:C:1996:205, punt 25); kif ukoll tas-26 ta' Jannar 2010, *Transportes Urbanos y Servicios Generales* (C-118/08, EU:C:2010:39, punt 30).

<sup>4</sup> Sentenzi tat-30 ta' Settembru 2003, *Köbler* (C-224/01, EU:C:2003:513, punt 58), u tas-26 ta' Jannar 2010, *Transportes Urbanos y Servicios Generales* (C-118/08, EU:C:2010:39, punt 31).

3. Dawn iż-żewġ prinċipji huma fil-qalba ta' dan ir-rikors għal nuqqas ta' twettiq ta' obbligu. Fil-fatt, permezz tar-rikors tagħha tal-24 ta' Ġunju 2020, il-Kummissjoni Ewropea qiegħda titlob lill-Qorti tal-Ġustizzja tikkonstata li, billi adotta u żamm fis-seħh ċerti dispożizzjonijiet dwar ir-responsabbiltà tal-Istat legiżlatur, ir-Renju ta' Spanja naqas milli jwettaq l-obbligi tiegħu skont il-prinċipji ta' effettività u ta' ekwivalenza, li jillimitaw l-awtonomija proċedurali<sup>5</sup> li minnha jgawdu l-Istati Membri meta jstabbilixxu l-kundizzjonijiet li jirregolaw ir-responsabbiltà tagħhom għad-danni kkawżati lill-individwi bi ksur tad-dritt tal-Unjoni.

## II. Id-dritt Spanjol

4. Il-kostituzzjoni Spanjola tipprevedi, fl-Artikolu 106(2) tagħha, li “[l]-individwi għandhom, taħt il-kundizzjonijiet stabbiliti mil-liġi, id-dritt li jiġu kkumpensati għal kull preġudizzju għall-proprjetà u għad-drittijiet tagħhom, hliel fil-każ ta' forza maġġuri, meta dan il-preġudizzju jkun il-konsegwenza tal-funzjonament tas-servizzi pubbliċi”.

5. Il-Ley orgánica 6/1985 del Poder Judicial (il-Liġi Organika 6/1985 dwar is-Setgħa Ġudizzjarja), tal-1 ta' Lulju 1985<sup>6</sup>, kif emendata bil-Liġi Organika 7/2015<sup>7</sup>, tal-21 ta' Lulju 2015, tipprevedi, fl-Artikolu 4a(1) tagħha, li “l-imħallfin u l-qrati għandhom japplikaw id-dritt tal-[Unjoni] konformement mal-ġurisprudenza tal-Qorti tal-Ġustizzja tal-Unjoni Ewropea”.

6. Il-Ley 29/1998 reguladora de la Jurisdicción Contencioso-Administrativa (il-Liġi 29/1998 dwar l-Organizzazzjoni tal-Qorti Amministrattiva Kontenzjuża), tat-13 ta' Lulju 1998<sup>8</sup>, tistabbilixxi, fl-Artikolu 31 tagħha:

“1. Ir-rikorrent jista' jitlob li jiġu ddikjarati illegali u, jekk ikun il-każ, annullati l-atti u d-dispożizzjonijiet li jistgħu jiġu kkontestati skont il-kapitolu preċedenti.

2. Huwa jista' jitlob ukoll ir-rikonoxximent ta' sitwazzjoni legali individwalizzata u l-adozzjoni ta' miżuri xierqa għall-istabbiliment mill-ġdid shiħ ta' din is-sitwazzjoni, inkluż il-kumpens għad-danni, jekk ikun il-każ.”

7. L-Artikolu 71(1)(d) ta' din il-liġi jipprevedi:

“Meta d-deċiżjoni jew is-sentenza tilqa' r-rikors kontenzjuż amministrattiv:

[...]

d) Jekk talba intiża biex jinkiseb kumpens għad-danni tintlaqa', id-dritt għal kumpens jiġi ddikjarat fil-każijiet kollha, u huwa ppreċiżat ukoll min huwa obbligat li jikkumpensa. Is-sentenza tiffissa wkoll l-ammont tal-kumpens meta r-rikorrent jitlob dan espressament u meta l-proċess ikun fih provi suffiċjenti għal dan il-għan. Fil-każ kuntrarju, tiġi stabbilita bażi għad-determinazzjoni ta' dan l-ammont, u d-determinazzjoni finali tiġi ddifferita għall-perijodu ta' eżekuzzjoni tas-sentenza.”

<sup>5</sup> Peress li l-espressjoni “awtonomija proċedurali” tirreferi kemm għall-kundizzjonijiet proċedurali nnifishom kif ukoll għal kundizzjonijiet sostantivi.

<sup>6</sup> BOE Nru 157, tat-2 ta' Lulju 1985, p. 20632.

<sup>7</sup> BOE Nru 174, tat-22 ta' Lulju 2015, p. 61593.

<sup>8</sup> BOE Nru 167, tal-14 ta' Lulju 1998, p. 23516.

8. L-Artikolu 110(1) tal-imsemmija liġi jipprovdi:

“Fil-qasam fiskali, tal-persunal fis-servizz tal-amministrazzjoni pubblika u tal-unità tas-suq, l-effetti ta’ sentenza definittiva li tkun irrikonoxxiet sitwazzjoni legali individwalizzata favur persuna jew numru ta’ persuni jistgħu jiġu estiżi għal oħrajn, għall-eżekuzzjoni ta’ din is-sentenza, meta jiġu ssodisfatti ċ-ċirkustanzi li ġejjin:

- a) Il-partijiet interessati jkunu jinsabu fl-istess sitwazzjoni legali bħall-persuni li jibbenefikaw mis-sentenza favorevoli.
- b) L-imħallef jew il-qorti li tkun tat id-deċiżjoni jkollha wkoll ġurisdizzjoni, minhabba t-territorju, biex tiegħu konjizzjoni tat-talbiet tagħhom għar-rikonoxximent ta’ din is-sitwazzjoni individwalizzata.
- c) Il-persuni kkonċernati jitolbu l-estensjoni tal-effetti tas-sentenza f’terminu ta’ sena mill-aħħar notifika ta’ din is-sentenza lill-persuni li kienu partijiet fil-proċedura. Fil-każ li jiġi pprezentat appell fl-interess tal-liġi jew fil-każ ta’ appell għal eżami mill-ġdid, dan it-terminu jibda jiddekorri mill-aħħar notifika tad-deċiżjoni li tiddeċiedi definittivament l-appell.”

9. L-Artikolu 221 tal-Ley 58/2003 General Tributaria (il-Liġi 58/2003 Fiskali Ġenerali), tas-17 ta’ Diċembru 2003<sup>9</sup>, jipprovdi:

“1. Il-proċedura ta’ rikonoxximent tad-dritt għall-irkupru ta’ hlas indebitu għandha tinbeda *ex officio* jew fuq talba tal-persuna kkonċernata, fil-każijiet li ġejjin:

- a) Meta jkun seħħ pagament doppju ta’ dejn fiskali jew penalitajiet.
- b) Meta l-ammont imħallas kien oghla mill-ammont li għandu jithallas bħala riżultat ta’ att amministrattiv jew ta’ awtoevalwazzjoni.

[...]”

10. Il-Ley 39/2015 del Procedimiento Administrativo Común de las Administraciones Públicas (il-Liġi 39/2015 dwar il-Proċedura Amministrattiva Komuni tal-Amministrazzjonijiet Pubbliċi), tal-1 ta’ Ottubru 2015<sup>10</sup> (iktar ’il quddiem il-“Liġi 39/2015”), tipprevedi, fl-Artikolu 67 tagħha, intitolat “Talbiet għal ftuħ ta’ proċeduri għad-danni”:

“1. Il-persuni kkonċernati jistgħu jitolbu l-ftuħ ta’ proċedura għad-danni biss meta d-dritt tagħhom li jitolbu kumpens ma jkunx preskritt. Id-dritt li jintalab kumpens huwa preskritt sena wara li jkun seħħ il-fatt jew l-att li jimmotiva l-kumpens jew wara li jimmanifesta ruħu l-effett dannuż tiegħu. Fil-każ ta’ dannu fiziku jew psikoloġiku kkawżat lill-persuni, it-terminu jibda jiddekorri mill-fejqaan jew mid-determinazzjoni tal-portata tal-konsegwenzi.

[...]

<sup>9</sup> BOE Nru 302, tat-18 ta’ Diċembru 2003, p. 23186.

<sup>10</sup> BOE Nru 236, tat-2 ta’ Ottubru 2015, p. 89343.

Fil-każijiet ta' responsabbiltà li għalihom jirreferi l-Artikolu 32(4) u (5) tal-Liġi [40/2015]<sup>11</sup>, id-dritt li jintalab kumpens huwa preskritt sena wara l-pubblikazzjoni, fil-*Boletín Oficial del Estado* jew fil-*Gurnal Uffiċjali tal-Unjoni Ewropea*, skont il-każ, tad-deċiżjoni li tiddikjara l-antikostituzzjonalità tar-regola jew li tiddikjaraha kuntrarja għad-dritt tal-[Unjoni].”

11. L-Artikolu 106(4) tal-Liġi 39/2015 jipprevedi:

“L-amministrazzjonijiet pubbliċi, meta jiddikjaraw l-invalidità ta' dispożizzjoni jew ta' att, jistgħu jistabbilixxu, fl-istess deċiżjoni, il-kumpens li għandu jiġi rrikonnoxxut lill-persuni kkonċernati, jekk il-kundizzjonijiet imsemmija [fl-Artikolu] 32(2) u [fl-Artikolu] 34(1) tal-Liġi [40/2015] jiġu ssodisfatti [...]”.

12. Fit-Titolu preliminari tagħha, il-Liġi 40/2015 tinkludi l-Kapitolu IV, intitolat “Fuq ir-responsabbiltà tal-amministrazzjonijiet pubbliċi”, li fih jinsabu l-Artikoli 32 sa 37.

13. L-Artikolu 32 ta' din il-liġi, dwar il-prinċipji li jirregolaw ir-responsabbiltà tal-amministrazzjonijiet pubbliċi, jipprovdi:

“1. L-individwi għandhom id-dritt li jiġu kkompensati mill-amministrazzjonijiet pubbliċi korrispondenti għal kull preġudizzju għall-proprjetà jew għad-drittijiet tagħhom meta dan il-preġudizzju jkun il-konsegwenza tal-funzjonament normali jew anormali tas-servizzi pubbliċi, ħlief fil-każ ta' forza maġġuri jew ta' danni li, skont il-liġi, l-individwu huwa legalment obligat li jassumi.

L-annullament, b'mod amministrattiv jew permezz tal-ordinament ġudizzjarju tal-kontenzjuż amministrattiv, tal-atti jew tad-dispożizzjonijiet amministrattivi ma jagħtix lok, fih innifsu, għal dritt għal kumpens.

2. Fi kwalunkwe każ, id-dannu invokat għandu jkun effettiv, ekonomikament evalwabbli u individwalizzat fir-rigward ta' persuna jew ta' grupp ta' persuni.

3. Bl-istess mod, l-individwi għandhom id-dritt li jiġu kkompensati mill-amministrazzjonijiet pubbliċi għal kull preġudizzju għall-proprjetà tagħhom u għad-drittijiet tagħhom, li jirriżulta mill-applikazzjoni ta' atti leġiżlattivi li ma jikkostitwixxux atti ta' esproprijazzjoni ta' drittijiet, li ma humiex legalment obligati li jassumu, peress li dan ikun previst mill-atti leġiżlattivi inkwistjoni u taht il-kundizzjonijiet ippreċiżati minnhom.

L-Istat jista' jinżamm responsabbli wkoll fil-każijiet li ġejjin, bil-kundizzjoni li jiġu ssodisfatti l-kundizzjonijiet previsti fil-paragrafi preċedenti:

- a) Meta d-danni jirriżultaw mill-applikazzjoni ta' regola kklassifikata bħala liġi li tkun giet iddikjarata antikostituzzjonali, bil-kundizzjoni li jiġu ssodisfatti r-rekwiziti msemmija fil-paragrafu 4.
- b) Meta d-danni jirriżultaw mill-applikazzjoni ta' regola li tmur kontra d-dritt tal-[Unjoni], konformement mad-dispożizzjonijiet tal-paragrafu 5.

<sup>11</sup> Ley 40/2015 de Régimen Jurídico del Sector Público (il-Liġi 40/2015 dwar is-Sistema Legali tas-Settur Pubbliku), tal-1 ta' Ottubru 2015 (BOE Nru 236, tat-2 ta' Ottubru 2015, p. 89411) (iktar 'il quddiem il-“Liġi 40/2015”).

4. Jekk id-dannu jirriżulta mill-applikazzjoni ta' regola kklassifikata bħala liġi li għet iddikjarata antikostituzzjonali, l-individwu jista' jiġi kkumpensat jekk ikun kiseb, quddiem kwalunkwe istanza, deċiżjoni definittiva ta' ċaħda ta' rikors ipprezentat kontra l-att amministrattiv li jkun ikkawża d-dannu, bil-kundizzjoni li l-individwu jkun invoka l-antikostituzzjonalità rrikonoxxuta sussegwentement.

5. Jekk id-dannu jirriżulta mill-applikazzjoni ta' regola ddikjarata li tmur kontra d-dritt tal-[Unjoni], l-individwu jista' jiġi kkumpensat jekk huwa jkun kiseb, quddiem kwalunkwe istanza, deċiżjoni definittiva ta' ċaħda ta' rikors ipprezentat kontra l-att amministrattiv li jkun ikkawża d-dannu, bil-kundizzjoni li l-individwu jkun invoka l-ksur tad-dritt tal-Unjoni rrikonoxxut sussegwentement. Barra minn hekk, il-kundizzjonijiet kollha li ġejjin għandhom jiġu sodisfatti:

- a) Ir-regola tad-dritt għandu jkollha l-għan li tagħti drittijiet lill-individwi.
- b) Il-ksur għandu jkun suffiċjentement serju.
- c) Għandu jkun hemm rabta kawżali diretta bejn in-nuqqas ta' osservanza tal-obbligu impost fuq l-amministrazzjoni responsabbli mid-dritt tal-[Unjoni] u d-dannu subit mill-individwi.

6. Id-deċiżjoni li tiddikjara l-antikostituzzjonalità tar-regola kklassifikata bħala liġi jew li tiddikjara li r-regola tmur kontra d-dritt tal-[Unjoni] tipproduċi l-effetti tagħha sa mill-pubblikazzjoni tagħha fil-*Boletín Oficial del Estado* jew fil-*Gurnal Uffiċjali tal-Unjoni Ewropea*, skont il-każ, għajr dispożizzjoni kontrarja inkluża f'din id-deċiżjoni.

[...]

14. L-Artikolu 34(1) tal-imsemmija liġi, intitolat "Kumpens", jipprevedi:

"[...]

Fil-każijiet ta' responsabbiltà li għalihom jirreferu l-Artikolu 32(4) u (5), jistgħu jkunu s-sugġett ta' kumpens id-danni li jseħħu f'terminu ta' hames snin qabel id-data tal-pubblikazzjoni tad-deċiżjoni li tiddikjara l-antikostituzzjonalità tar-regola kklassifikata bħala liġi jew li tiddikjara li r-regola tmur kontra d-dritt tal-[Unjoni], sakemm ma jkunx previst mod ieħor f'din id-deċiżjoni."

### III. Il-proċedura prekontenzjuża

15. Wara lmenti mressqa minn individwi, il-Kummissjoni, fil-25 ta' Lulju 2016, bdiet proċedura "EU Pilot" kontra r-Renju ta' Spanja fir-rigward tal-Artikoli 32 u 34 tal-Liġi 40/2015 u invokat ksur possibbli tal-prinċipji ta' ekwivalenza u ta' effettività. Peress li din il-proċedura ma rnexxiex, hija ngħalqet fit-18 ta' Jannar 2017. Il-Kummissjoni għalhekk bdiet proċedura ta' ksur.

16. Permezz ta' ittra tal-15 ta' Ġunju 2017, il-Kummissjoni intimat lir-Renju ta' Spanja sabiex jipprezenta l-osservazzjonijiet tiegħu dwar it-tħassib tagħha relatat mal-Artikoli 32 u 34 tal-Liġi 40/2015 fid-dawl tal-prinċipji ta' ekwivalenza u ta' effettività. Fl-4 ta' Awwissu 2017, dan l-Istat Membru indika lill-Kummissjoni r-raġunijiet għalfejn huwa qies li d-dispożizzjonijiet inkwistjoni kienu konformi ma' dawn il-prinċipji.

17. Fis-26 ta' Jannar 2018, il-Kummissjoni ħarġet opinjoni motivata li fiha esponiet ir-raġunijiet għalfejn l-Artikolu 32(3) sa (6) u t-tieni subparagrafu tal-Artikolu 34(1) tal-Liġi 40/2015, kif ukoll it-tielet subparagrafu tal-Artikolu 67(1) tal-Liġi 39/2015 kienu, fil-fehma tagħha, kuntrarji għall-prinċipji ta' effettività u ta' ekwivalenza u kkonfutat l-argumenti mressqa mir-Renju ta' Spanja fl-ittra tiegħu tal-4 ta' Awwissu 2017.

18. Permezz ta' ittra tas-26 ta' Marzu 2018, wara laqgħa organizzata mad-dipartimenti tal-Kummissjoni fl-14 ta' Marzu 2018, ir-Renju ta' Spanja wieġeb għall-opinjoni motivata, billi tenna l-pożizzjoni tiegħu li s-sistema Spanjola tar-responsabbiltà tal-Istat tosserva l-prinċipji ta' ekwivalenza u ta' effettività. Permezz ta' ittra tal-20 ta' Novembru 2018, dan l-Istat Membru madankollu indika lill-Kummissjoni li kkunsidra mill-ġdid il-pożizzjoni tiegħu u li kien ser jikkomunika malajr proposta leġislattiva intiza li tqiegħed id-dritt Spanjol f'konformità mar-rekwiżiti tad-dritt tal-Unjoni. Din il-proposta giet ikkomunikata lill-Kummissjoni fil-21 ta' Diċembru 2018.

19. Fil-15 ta' Mejju 2019, wara laqgħa oħra organizzata fit-18 ta' Marzu 2019, il-Kummissjoni baġtet dokument lir-Renju ta' Spanja, billi esponiet li għalkemm il-proposta msemmija iktar 'il fuq setgħet eventwalment ittemm il-ksur tal-prinċipju ta' ekwivalenza, dan ma kienx il-każ għall-ksur tal-prinċipju ta' effettività.

20. Permezz ta' ittra tal-31 ta' Lulju 2019, ir-Renju ta' Spanja indika li l-formulazzjoni ta' proposti leġislattivi ġodda ma kinitx possibbli, peress li l-Gvern kien provvizorju (Gobierno en funciones).

#### **IV. Il-proċedura quddiem il-Qorti tal-Ġustizzja u t-talbiet tal-partijiet**

21. Permezz ta' rikors tal-24 ta' Ġunju 2020, il-Kummissjoni titlob lill-Qorti tal-Ġustizzja tiddikjara li, billi adotta u żamm fis-seħħ l-Artikolu 32(3) sa (6) u t-tieni subparagrafu tal-Artikolu 34(1) tal-Liġi 40/2015, kif ukoll it-tielet subparagrafu tal-Artikolu 67(1) tal-Liġi 39/2015, ir-Renju ta' Spanja ma ssodisfax l-obbligi tiegħu skont il-prinċipji ta' effettività u ta' ekwivalenza.

22. Ir-Renju ta' Spanja jitlob lill-Qorti tal-Ġustizzja tiddikjara r-rikors inammissibbli, sa fejn il-Kummissjoni tqis li dan l-Istat Membru għandu jirrifirma is-sistema ta' responsabbiltà tiegħu jekk ir-rikors jintlaqa', u tiċhad ir-rikors.

23. Ir-Renju ta' Spanja u l-Kummissjoni ressqu osservazzjonijiet orali waqt is-seduta li nżammet fil-11 ta' Marzu 2020.

#### **V. Analizi**

##### **A. Fuq l-ammissibbiltà**

24. Fir-risposta tiegħu, ir-Renju ta' Spanja jsostni li dan ir-rikors għandu jiġi ddikjarat inammissibbli sa fejn il-Kummissjoni titlob riforma fis-sistema Spanjola tar-responsabbiltà patrimonjali kollha kemm hi u b'hekk twessa' s-suġġett tar-rikors kif stabbilit mill-opinjoni motivata.

25. Fil-fatt, mill-ġurisprudenza stabbilita tal-Qorti tal-Ġustizzja jirriżulta li s-suġġett ta' rikors għal nuqqas ta' twettiq ta' obbligu, b'applikazzjoni tal-Artikolu 258 TFUE, huwa stabbilit mill-opinjoni motivata tal-Kummissjoni, b'tali mod li r-rikors għandu jkun ibbażat fuq l-istess raġunijiet u motivi bħal din l-opinjoni<sup>12</sup>.

26. Huwa minnu, hekk kif isostni r-Renju ta' Spanja, li l-Kummissjoni ssostni fir-rikors tagħha li jekk il-Qorti tal-Ġustizzja tqis li dan ir-rikors huwa fondat, is-sistema Spanjola għandha tiġi rriformata kollha kemm hi.

27. Madankollu, nirrileva li l-Kummissjoni tidentifika espressament id-dispożizzjonijiet imsemmija f'dan ir-rikors, jiġifieri l-Artikolu 32(3) sa (6) u t-tieni subparagrafu tal-Artikolu 34(1) tal-Liġi 40/2015, kif ukoll it-tielet subparagrafu tal-Artikolu 67(1) tal-Liġi 39/2015, li kollha jittrattaw l-istabbiliment tar-responsabbiltà tal-Istat legiżlatur għal ksur tad-dritt tal-Unjoni. Barra minn hekk, mir-rikors tal-Kummissjoni jirriżulta b'mod ċar li din tikkontesta biss is-sistema legali tar-responsabbiltà tal-Istat *legiżlatur* u tipprevedi biss ir-responsabbiltà tal-Istat li tirriżulta minn atti *legiżlattivi* li jmorru kontra d-dritt tal-Unjoni.

28. F'dan ir-rigward, għandi nenfasizza li, waqt is-seduta, il-Kummissjoni ppreċizat ukoll is-sitwazzjonijiet koperti minn dan ir-rikors. Għalhekk, huwa inkwistjoni l-istabbiliment tar-responsabbiltà tal-Istat legiżlatur minhabba ksur tad-dritt tal-Unjoni kemm meta d-dannu subit jirriżulta direttament minn azzjoni jew minn ommissjoni tal-legiżlatur, mingħajr interpożizzjoni ta' att amministrattiv, kif ukoll meta jirriżulta mill-adozzjoni ta' att amministrattiv mill-amministrazzjoni b'applikazzjoni ta' liġi, fil-każijiet fejn l-amministrazzjoni fir-realtà ma kellha ebda marġni ta' manuvra għall-adozzjoni ta' dan l-att.

29. Barra minn hekk, nirrileva li l-opinjoni motivata kellha bħala suġġett l-istess dispożizzjonijiet bħal dawk imsemmija f'dan ir-rikors u li fiha l-Kummissjoni fformulat ilmenti simili għal dawk żviluppatti fir-rikors tagħha, b'tali mod li ma jistax jiġi konkluz li s-suġġett tar-rikors ġie estiż.

30. Għalhekk jiena tal-fehma li ma hemmx dubju dwar l-ammissibbiltà ta' dan ir-rikors.

## B. Fuq il-mertu

### 1. Fuq il-prinċipju ta' effettività

31. Il-Kummissjoni ssostni li s-sistema Spanjola ta' responsabbiltà tal-Istat legiżlatur għal ksur tad-dritt tal-Unjoni, kif prevista fl-Artikolu 32(5) tal-Liġi 40/2015, tmur kontra l-prinċipju ta' effettività sa fejn din tissuġġetta l-kumpens għad-danni kkawżati għal tliet kundizzjonijiet, jiġifieri, l-ewwel, li l-istabbiliment tar-responsabbiltà tal-Istat legiżlatur huwa suġġett għal dikjarazzjoni ta' inkompatibbiltà ta' att legiżlattiv mad-dritt tal-Unjoni mill-Qorti tal-Ġustizzja, it-tieni, li l-individwu leż għandu jkun kiseb, quddiem qorti, qabel il-prezentata tar-rikors għad-danni, deċiżjoni definittiva ta' ċaħda ta' rikors ipprezentat kontra l-att amministrattiv li kkawża d-dannu, u fl-aħħar, it-tielet, li l-individwu jkun invoka l-ksur tad-dritt tal-Unjoni fil-kuntest ta' dan ir-rikors li jkun ġie pprezentat qabel ir-rikors għad-danni.

<sup>12</sup> Sentenzi tas-17 ta' April 2018, Il-Kummissjoni vs Il-Polonja (Foresta ta' Białowieża) (C-441/17, EU:C:2018:255 punt 65); tat-3 ta' Ġunju 2021, Il-Kummissjoni vs Il-Ġermanja (Valuri limitu – NO2) (C-635/18, mhux ippubblikata, EU:C:2021:437, punt 47); u tal-24 ta' Ġunju 2021, Il-Kummissjoni vs Spanja (Deterjorament tal-kampanja ta' Doñana) (C-559/19, EU:C:2021:512, punt 160).

32. Il-Kummissjoni żżid li, minn naħa, it-terminu ta' preskrizzjoni tal-azzjoni għad-danni tal-Istat leġiżlatur għal ksur tad-dritt tal-Unjoni previst fl-Artikolu 67(1) tal-Liġi 39/2015 u li, min-naħa l-oħra, il-limitazzjoni tad-danni li jistgħu jkunu s-sugġett ta' kumpens għad-danni subiti ħames snin qabel id-dikjarazzjoni ta' inkompatibbiltà prevista fl-Artikolu 34(1) tal-Liġi 40/2015 huma wkoll żewġ rekwiżiti inkompatibbli mal-prinċipju ta' effettività.

33. Madankollu, ir-Renju ta' Spanja jsostni, preliminarjament, li r-rikors għandu jiġi miċħud sa fejn il-Kummissjoni wettqet analiżi parzjali u inkompleta tad-dispożizzjonijiet inkwistjoni. Skont dan l-Istat Membru, il-Kummissjoni kellha tiegħu inkunsiderazzjoni s-sistema Spanjola kollha dwar ir-responsabbiltà tal-awtoritajiet pubbliċi fil-każ ta' ksur tad-dritt tal-Unjoni kif ukoll il-marġni ta' diskrezzjoni wiesa' li għandhom l-Istati Membri biex jorganizzaw is-sistema ta' responsabbiltà tagħhom tal-Istat sabiex jistabbilixxu li din is-sistema kienet, kollha kemm hi, tmur kontra l-prinċipju ta' effettività<sup>13</sup>.

34. Ser nibda l-analiżi tiegħi bl-eżami ta' dan l-argument, sa fejn, jekk jirriżulta li huwa fondat, l-eżami tal-ilmenti tal-Kummissjoni dwar il-ksur tal-prinċipju ta' effettività mis-sempliċi dispożizzjonijiet imsemmija għandu jiġi miċħud.

#### ***a) Fuq it-tqeghid fil-mira ta' ċerti dispożizzjonijiet mill-Kummissjoni***

35. Ir-Renju ta' Spanja jsostni li l-Kummissjoni għandha l-obbligu li twettaq analiżi ta' kull dispożizzjoni nazzjonali li tista' tirriżulta rilevanti biex jiġi ddeterminat jekk is-sistema Spanjola ta' responsabbiltà patrimonjali tal-Istat leġiżlatur tmurx realment kontra l-prinċipji ta' effettività u ta' ekwivalenza.

36. Issa, skont dan l-Istat Membru, kemm ir-rimedji "ordinarji"<sup>14</sup> kif ukoll ir-"rimedji ġenerali", previst fl-Artikolu 32(1) tal-Liġi 40/2015, li jippermettu l-istabbiliment tar-responsabbiltà tal-amministrazzjonijiet pubbliċi, jiżguraw li l-individwi jkollhom rimedji effettivi meta jkunu ġarrbu dannu minhabba ksur tad-dritt tal-Unjoni mill-awtoritajiet pubbliċi. Minn dan jirriżulta li l-Artikolu 32(5) ta' din il-liġi huwa dispożizzjoni supplimentari, li tipprevedi rimedju speċifiku għall-individwi li, ladarba jkunu diġà pprezentaw rikors, kisbu deċiżjoni sfavorevoli li ma tkunx ħadet inkunsiderazzjoni l-inkompatibbiltà mad-dritt tal-Unjoni tad-dispożizzjoni legali applikata.

37. L-imsemmi Stat Membru jsostni li l-Kummissjoni, billi għamlet analiżi parzjali, qalbet ukoll l-oneru tal-prova tan-nuqqas ta' twettiq ta' obbligu allegat.

38. Huwa minnu li l-ġurisprudenza tal-Qorti tal-Ġustizzja stabbilixxiet b'mod ċar li kull każ li fih tqum il-kwistjoni dwar jekk dispożizzjoni proċedurali nazzjonali tirrendix impossibbli jew eċċessivament diffiċli l-applikazzjoni tad-dritt tal-Unjoni għandu jiġi analizzat billi jittieħdu

<sup>13</sup> Ir-Renju ta' Spanja jsostni diversi drabi fis-sottomissjonijiet bil-miktub tiegħu li analiżi globali tal-imsemmija sistema hija wkoll neċessarja sabiex tiġi stabbilita l-eżistenza ta' ksur tal-prinċipju ta' ekwivalenza. Madankollu, minn naħa, mis-sustanza tal-argumenti żviluppatti minn dan l-Istat Membru jirriżulta b'mod ċar li din l-analiżi globali kienet tippermetti biss li tintwera l-effettività tas-sistema inkwistjoni. Min-naħa l-oħra, nirrileva li l-ilment tal-Kummissjoni dwar il-ksur tal-prinċipju ta' ekwivalenza huwa bbażat esklużivament fuq paragun bejn ir-rikorsi għad-danni tal-Istat ipprezentati minhabba liġi antikostituzzjonali previsti fl-Artikolu 32(4) tal-Liġi 40/2015 u r-rikorsi għad-danni tal-Istat ipprezentati minhabba liġi inkompatibbli previsti fl-Artikolu 32(5) ta' din il-liġi. Għaldaqstant, f'dan ir-rigward, ma tantx huwa importanti li jiġu analizzati d-dispożizzjonijiet kollha tal-ordinament ġuridiku Spanjol dwar il-kumpens għad-danni kkawżati mill-awtoritajiet pubbliċi. Konsegwentement, naqbel ma' dan l-argument tar-Renju ta' Spanja dwar is-sempliċi eżami tal-eżistenza jew le ta' ksur tal-prinċipju ta' effettività.

<sup>14</sup> Jiġifieri r-rikors kontenzjuż amministrattiv kontra l-att li kkawża d-dannu, il-proċedura ta' reviżjoni *ex officio* tal-atti amministrattivi, il-proċedura ta' rkupru ta' hlas indebitu fil-qasam fiskali u l-proċedura ta' estensjoni tal-effetti ta' sentenza fil-qasam fiskali.



inkunsiderazzjoni r-rwol ta' din id-dispożizzjoni fil-proċedura kollha, l-iżvolgiment tagħha u l-karatteristiċi tagħha quddiem id-diversi istanzi nazzjonali<sup>15</sup>, u li, meta diversi proċeduri jittieħdu inkunsiderazzjoni, id-dritt tal-Unjoni ma għandux għalfejn jindika dik li għandha tapplika<sup>16</sup>.

39. Madankollu, ma nemminx li dan ir-rekwiżit jimplika li għandhom jiġu eżaminati sistematikament ir-rimedji ġudizzjarji kollha li jippermettu ġeneralment l-istabbiliment tar-responsabbiltà tal-Istat, filwaqt li s-sugġett tar-rikors għal nuqqas ta' twettiq ta' obbligu jirrigwarda biss is-sistema relatata mar-responsabbiltà tal-Istat *legiżlatur*.

40. Nifhem iktar din il-kundizzjoni bħala li timponi analiżi kuntestwali tad-dispożizzjonijiet imqiegħda inkwistjoni, li tista' incidentalment twassal għall-eżami ta' dispożizzjonijiet oħra meta dawn ikollhom rwol fil-proċedura inkwistjoni jew għandhom effettivament l-istess għan, jiġifieri li jippermettu l-istabbiliment tar-responsabbiltà tal-Istat minhabba *liġijiet* inkompatibbli mad-dritt tal-Unjoni.

41. Bl-istess mod, sabiex il-Kummissjoni tkun tista' tiġi kkritikata talli tfittex li tiffavorixxi proċedura għall-istabbiliment tar-responsabbiltà tal-Istat legiżlatur u mhux oħra, jehtieg ukoll li l-proċeduri deskritti mir-Renju ta' Spanja jkollhom l-istess għan, jiġifieri preċiżament, l-istabbiliment tar-responsabbiltà tal-Istat legiżlatur.

42. Issa, fil-fehma tiegħi, dan ma huwiex il-każ. Ebda waħda mid-dispożizzjonijiet invokati mir-Renju ta' Spanja ma għandha l-għan u lanqas ma tippermetti, fil-qari tagħhom, il-kumpens għad-danni kkawżati mill-Istat legiżlatur bi ksur tad-dritt tal-Unjoni.

43. Fl-ewwel lok, ir-Renju ta' Spanja jsostni li r-rimedji "ordinarji" jippermettu li jintalab kumpens għall-ksur tad-dritt tal-Unjoni mill-awtoritajiet pubbliċi.

44. Huwa minnu li kull wieħed minn dawn ir-rimedji jiżgura li l-individwi jistgħu, b'ċertu mod, jiksibu kumpens fil-każ ta' danni kkawżati mill-amministrazzjoni b'mod ġenerali jew, tal-inqas, l-istabbiliment mill-ġdid tas-sitwazzjoni preċedenti u l-limitazzjoni tad-dannu tagħhom u li talba għal kumpens tista' ssir minhabba ksur tad-dritt tal-Unjoni. L-istudju ta' dawn id-diversi rimedji juri madankollu li ebda waħda minnhom ma tippermetti li l-Istat *legiżlatur* jinżamm responsabbli.

45. L-ewwel, il-proċedura ta' rkupru tal-ammonti mhallsa indebitament fil-qasam fiskali tiżgura biss l-istabbiliment mill-ġdid ta' sitwazzjoni fl-ipotezi ta' hlas żejjed mill-amministrazzjoni fiskali u b'ebda mod ma tippermetti l-istabbiliment tar-responsabbiltà tal-Istat legiżlatur u l-kumpens għad-danni kkawżati. Barra minn hekk, nirrileva li l-kamp tal-proċedura ta' rkupru tal-ammonti mhallsa indebitament, kif prevista fid-dritt Spanjol, huwa limitat *ratione materiae* għall-qasam fiskali u għalhekk din il-proċedura ma tistax, fi kwalunkwe każ, tiġi invokata bħala rimedju "ordinarju" li jippermetti l-kumpens għad-danni kkawżati mill-Istat legiżlatur bi ksur tad-dritt tal-Unjoni.

46. It-tieni, l-istess japplika għal dak li jikkonċerna l-proċedura ta' estensjoni tal-effetti ta' sentenza jew ta' deċiżjoni, hija wkoll limitata *ratione materiae*. Din il-proċedura tippredvi li, f'ċerti oqsma, l-effetti ta' sentenza definittiva li rrikonoxxiet sitwazzjoni ġuridika individwalizzata favur persuna jistgħu jiġu estiżi għal persuni oħra fl-istess sitwazzjoni. L-użu ta' din il-proċedura

<sup>15</sup> Sentenzi tas-16 ta' Lulju 2020, Caixabank u Banco Bilbao Vizcaya Argentaria (C-224/19 u C-259/19, EU:C:2020:578, punt 85); tal-20 ta' Mejju 2021, X (Véhicules-citernes GPL) (C-120/19, EU:C:2021:398, punt 72); u tal-10 ta' Ġunju 2021, BNP Paribas Personal Finance (C-776/19 sa C-782/19, EU:C:2021:470, punt 28).

<sup>16</sup> Sentenza tal-4 ta' Ottubru 2018, Kantarev (C-571/16, EU:C:2018:807, punt 130).

bħala rimedju ġudizzjarju. li jippermetti li l-Istat leġiżlatur jinżamm responsabbli, jippreżumi għalhekk li sentenza mogħtija inizjalment jew sentenza definitiva tkun diġà rrikonoxxiet ir-responsabbiltà tal-Istat leġiżlatur f'sitwazzjoni identika. Dan ir-rimedju ġudizzjarju lanqas ma jista' jitqies bħala rimedju "ordinarju" li jiżgura l-effettività tas-sistema ta' responsabbiltà tal-Istat leġiżlatur peress li huwa intiż li japplika biss, f'dan il-każ, fil-każijiet fejn ir-responsabbiltà tal-Istat leġiżlatur tkun diġà giet irrikonoxxuta.

47. It-tielet, fir-rigward tal-proċedura ta' reviżjoni *ex officio* tal-atti amministrattivi, nirrimarka, minn naħa, li din ma tippermettix li jiġu kkompensati d-danni kkawżati mil-liġi direttament iżda biss dawk ikkawżati minn atti amministrattivi u, min-naħa l-oħra, li din hija kompletament dipendenti fuq ir-rieda tal-awtoritajiet pubbliċi. Għalhekk jidherli li huwa eskluż li jista' jkollha xi effett fuq l-evalwazzjoni tas-sistema tar-responsabbiltà tal-Istat leġiżlatur fi Spanja.

48. Ir-raba', anki r-rikors kontenzjuż amministrattiv indirizzat kontra att amministrattiv li kkawża dannu jikkonċerna preċiżament il-possibbiltà, inċidentali u mhux sistematika, li jinkiseb kumpens għal dannu *kkawżat minn att amministrattiv*. Għalhekk huwa eskluż l-istabbiliment tar-responsabbiltà tal-Istat leġiżlatur meta d-dannu ma jkunx ikkawżat minn att amministrattiv, iżda *direttament mil-liġi*<sup>17</sup>, b'tali mod li, anki hemmhekk, dan ir-rimedju proċedurali ma jistax jitqies li huwa r-rimedju "ordinarju" li jippermetti l-istabbiliment tar-responsabbiltà tal-Istat leġiżlatur<sup>18</sup>.

49. F'dan ir-rigward, huwa minnu li l-Kummissjoni ssemmi wkoll l-ipotezi fejn id-dannu huwa formalment ikkawżat minn att amministrattiv, meta dan tal-aħħar ikun ġie adottat mill-amministrazzjoni b'applikazzjoni ta' liġi inkompatibbli mad-dritt tal-Unjoni mingħajr ma jkollha marġni ta' manuvra għall-adozzjoni ta' dan l-att. Tali rimedju ġudizzjarju jippermetti mingħajr ebda dubju li l-individwi li jkunu ġarrbu dannu minħabba dan l-att ikunu jistgħu jiksbu kumpens. Madankollu, għal darba oħra, din ma tirrigwardax formalment ir-responsabbiltà tal-Istat leġiżlatur, iżda dik tal-awtorità amministrattiva bħala awtriċi tal-att.

50. Ir-rimedji msejha "ordinarji" li fuqhom jibbaża ruħu r-Renju ta' Spanja ma għandhomx għalhekk l-għan li jikkompensaw id-danni kkawżati mill-Istat leġiżlatur minħabba ksur tad-dritt tal-Unjoni, iżda biss li jippermettu kumpens għad-danni kkawżati minħabba atti adottati mill-amministrazzjoni abbażi ta' liġi inkompatibbli. Għaldaqstant, il-Kummissjoni ma tistax tiġi kkritikata li wettqet analiżi parzjali tas-sistema Spanjola tar-responsabbiltà tal-Istat leġiżlatur billi ħadet inkunsiderazzjoni biss l-Artikolu 32(3) sa (6) tal-Liġi 40/2015, li huma l-uniċi dispożizzjonijiet rilevanti f'dan ir-rigward.

51. Fi kwalunkwe każ, nirrileva li għalkemm ma humiex is-sugġett ta' dan ir-rikors għal nuqqas ta' twettiq ta' obbligu, ir-rimedji l-oħra msemmija mir-Renju ta' Spanja huma madankollu integrati fir-raġunament tal-Kummissjoni, inkwantu l-implimentazzjoni tagħhom hija kundizzjoni preliminari għall-istabbiliment tar-responsabbiltà tal-Istat leġiżlatur skont l-Artikolu 32(5)

<sup>17</sup> Ir-Renju ta' Spanja jsostni diversi drabi li dannu huwa diffiċilment ikkawżat minn att tal-leġiżlatur fl-assenza ta' kull att amministrattiv li japplikah, b'tali mod li r-rikors kontra l-att amministrattiv jista' jkun biżżejjed sabiex jippermetti lill-individwi jiksbu kumpens għad-danni li huma ġarrbu minħabba l-liġi inkompatibbli mad-dritt tal-Unjoni. Il-ġurisprudenza tal-Qorti tal-Ġustizzja madankollu tixhed il-kuntrarju u s-sentenzi fondaturi dwar ir-responsabbiltà tal-Istat għal ksur tad-dritt tal-Unjoni jikkonċernaw preċiżament nuqqas jew traspożizzjoni ħażina ta' direttivi mil-leġiżlatur li kkawża dannu lil individwi.

<sup>18</sup> F'dan ir-rigward, nirrileva li l-Kummissjoni tinkludi wkoll ir-responsabbiltà tal-Istat leġiżlatur bħala li jimplika s-sitwazzjonijiet fejn id-dannu huwa kkawżat minn att amministrattiv, adottat b'applikazzjoni ta' liġi, meta l-amministrazzjoni ma kellhiex marġni ta' diskrezzjoni għall-adozzjoni ta' dan l-att.

tal-Liġi 40/2015. Għaldaqstant, il-Kummissjoni lanqas ma tista' tiġi kkritikata li wettqet analiżi ddekuntestwalizzata tas-sistema Spanjola tar-responsabbiltà tal-Istat leġiżlatur f'każ ta' ksur tad-dritt tal-Unjoni<sup>19</sup>.

52. Fit-tieni lok, ir-Renju ta' Spanja jsostni li l-Artikolu 32 tal-Liġi 40/2015 fl-intier tiegħu jippermetti l-istabbiliment tar-responsabbiltà tal-Istat leġiżlatur, b'tali mod li l-Kummissjoni ma tistax issemmi biss l-Artikolu 32(3) sa (6) ta' din il-liġi, u tikkoncentra l-argumenti tagħha dwar l-allegat ksur tal-prinċipju ta' effettività fuq l-Artikolu 32(5) tal-imsemmija liġi.

53. Skont dan l-Istat Membru, l-Artikolu 32(1) tal-Liġi 40/2015 jikkostitwixxi “rimedju ġenerali” sabiex jiġi żgurat il-kumpens għad-danni kkawżati lill-individwi mill-Istat leġiżlatur minhabba ksur tad-dritt tal-Unjoni.

54. Nenfazizza, f'dan ir-rigward, li l-pożizzjoni tar-Renju ta' Spanja żviluppat xi ftit matul il-proċedura. Filwaqt li l-argumenti tiegħu huma kkonċentrati, fis-sottomissjonijiet bil-miktub tiegħu, fuq l-Artikolu 32(1) tal-Liġi 40/2015, dan l-Istat Membru pprova juri waqt is-seduta li l-istabbiliment tar-responsabbiltà tal-leġiżlatur kien irregolat mill-Artikolu 32(3) ta' din il-liġi.

55. Ebda wieħed minn dawn l-argumenti ma jista' jiġi aċċettat.

56. Minn naħa, mill-formulazzjoni tiegħu jirriżulta b'mod ċar li l-Artikolu 32(1) tal-Liġi 40/2015 jippermetti l-kumpens “mill-amministrazzjonijiet pubbliċi korrispondenti” ta' kull dannu subit mill-individwi meta dan id-dannu “jkun il-konsegwenza tal-funzjonament normali jew anormali tas-servizzi pubbliċi”. Lil hinn mill-fatt li niddubita li l-attività leġiżlattiva tista' sempliċement tiġi kklassifikata bħala “attività ta' servizz pubbliku” u li l-Istat leġiżlatur jista' jitqies bħala amministrazzjoni pubblika fost oħrajn, nirrileva li tali formulazzjoni ġenerali, li tipprevedi r-responsabbiltà tal-amministrazzjonijiet pubbliċi kollha, tikkontrasta ma' dik tal-Artikolu 32(3) sa (6) ta' din il-liġi, li, min-naħa tagħha, hija speċifika għar-responsabbiltà tal-Istat leġiżlatur biss.

57. Filwaqt li l-Artikolu 32(1) tal-Liġi 40/2015 huwa għalhekk effettivament ir-“rimedju ġenerali” sabiex tiġi stabbilita r-responsabbiltà tal-amministrazzjoni, ir-responsabbiltà tal-Istat leġiżlatur hija min-naħa tagħha s-sugġett ta' dispożizzjonijiet partikolari, li fir-realtà jkunu inutli kieku din l-ewwel dispożizzjoni kellha tiġi kkunsidrata bħala suffiċjenti sabiex tiġi stabbilita r-responsabbiltà tal-Istat leġiżlatur f'każ ta' ksur tad-dritt tal-Unjoni. Għaldaqstant, l-imsemmija dispożizzjoni ma tistax titqies li għandha l-għan li tippermetti l-kumpens għad-danni kkawżati mill-Istat leġiżlatur, peress li din tal-aħħar hija preċiżament irregolata mill-Artikolu 32(3) sa (6) ta' din il-liġi.

58. Min-naħa l-oħra, l-argument li l-Artikolu 32(3) tal-Liġi 40/2015 huwa d-dispożizzjoni rilevanti sabiex ikun jista' jseħh il-kumpens għad-danni kkawżati mill-Istat leġiżlatur minhabba liġi inkompatibbli mad-dritt tal-Unjoni jmur lil hinn mill-kliem innifsu ta' din id-dispożizzjoni. Fil-fatt, din tal-aħħar tipprovdi li l-individwi jistgħu jiġu kkompensati għal kull preġudizzju għall-proprjetà tagħhom jew għad-drittijiet tagħhom “li jirriżulta mill-applikazzjoni ta' atti leġiżlattivi [...] peress li dan huwa previst mill-atti leġiżlattivi inkwistjoni u taħt il-kundizzjonijiet ippreċiżati minnhom”<sup>20</sup>. Għalhekk, l-imsemmija dispożizzjoni ma tirrigwardax ir-responsabbiltà

<sup>19</sup> Ser nittratta b'mod iktar preċiż din il-kwistjoni fil-kuntest tal-istudju tal-ilmenti dwar il-prinċipju ta' effettività fformulat mill-Kummissjoni. Ara l-punti 67 *et seq.* ta' dawn il-konklużjonijiet.

<sup>20</sup> Enfasi miżjuda minni.

tal-Istat leġiżlatur f'każ ta' ksur tad-dritt tal-Unjoni, iżda biss il-kumpens minn dan tal-aħħar għad-danni kkawżati minn liġi li ma tinvolti ebda ksur tad-dritt tal-Unjoni, u bil-kundizzjoni li dan tal-aħħar jipprovdi għaliha.

59. Ir-Renju ta' Spanja jsostni madankollu li din id-dispożizzjoni giet reċentement interpretata mit-Tribunal Supremo (il-Qorti Suprema, Spanja) bħala li tippermetti li tiġi stabbilita r-responsabbiltà tal-Istat leġiżlatur fil-każ ta' ksur tad-dritt tal-Unjoni minn dan tal-aħħar.

60. F'dan ir-rigward, huwa minnu li l-ġurisprudenza tal-Qorti tal-Ġustizzja stabbilixxiet li l-portata tal-liġijiet, regolament u d-dispożizzjonijiet amministrattivi nazzjonali għandha tiġi evalwata fid-dawl tal-interpretazzjoni mogħtija lilhom mill-qrati nazzjonali<sup>21</sup>. Għaldaqstant, għalkemm il-Qorti tal-Ġustizzja tista' xi drabi tmur lil hinn mis-sens letterali ta' dispożizzjoni sabiex tfittex l-interpretazzjoni mogħtija mill-qrati nazzjonali, huwa madankollu ċar ukoll li deċiżjonijiet ġudizzjarji iżolati f'kuntest ġurisprudenzjali kkaratterizzat minn orjentazzjoni oħra ma jistgħux jittieħdu inkunsiderazzjoni<sup>22</sup> u li meta leġiżlazzjoni nazzjonali tkun sugġetta għal interpretazzjonijiet ġudizzjarji diverġenti li jistgħu jittieħdu inkunsiderazzjoni, hemm lok li jiġi kkonstatat li, tal-inqas, din il-leġiżlazzjoni ma hijiex ċara biżżejjed sabiex tiżgura applikazzjoni kompatibbli mad-dritt tal-Unjoni<sup>23</sup>.

61. Fid-dawl ta' din il-ġurisprudenza, jiena tal-opinjoni li interpretazzjoni ġurisprudenzjali iżolata diverġenti mill-kliem tad-dispożizzjoni interpretata ma tistax tittieħed inkunsiderazzjoni u li tali interpretazzjoni dejjem turriskja, fi kwalunkwe każ, li tostakola l-leġiżlazzjoni nazzjonali sal-punt li ma tkunx tista' tiġi żgurata applikazzjoni kompatibbli mad-dritt tal-Unjoni.

62. Issa, ir-Renju ta' Spanja jinvoka insostenn tal-argument tiegħu biss sentenza waħda tat-Tribunal Supremo (il-Qorti Suprema), minkejja li din is-sentenza allegatament tixhed interpretazzjoni diverġenti tal-leġiżlazzjoni, li tmur lil hinn minn dak li jippermetti t-test tal-Artikolu 32(3) tal-Liġi 40/2015<sup>24</sup>. Barra minn hekk, dan l-Istat Membru nnifsu jenfasizza li għalkemm ir-rikors tqies li kien ammissibbli, dan madankollu sussegwentement ġie miċhud għar-raġuni li l-kundizzjonijiet ta' din id-dispożizzjoni ma ġewx issodisfatti.

63. Għaldaqstant, tali eżempju iżolat ma jidhirlux li huwa suffiċjenti sabiex jintwera li l-Artikolu 32(3) tal-Liġi 40/2015 jippermetti li l-Istat leġiżlatur jinżamm responsabbli fil-każ ta' ksur tad-dritt tal-Unjoni, minkejja li l-kundizzjonijiet iddikjarati minn din id-dispożizzjoni ma humiex issodisfatti.

64. Fi kwalunkwe każ, anki jekk jitqies li s-sentenza invokata mir-Renju ta' Spanja tista' tiġi interpretata fis-sens li tippermetti li tiġi stabbilita r-responsabbiltà tal-leġiżlatur abbażi tal-Artikolu 32(3) tal-Liġi 40/2015, bi ksur tal-kundizzjonijiet li tiddikjara din id-dispożizzjoni, għandu jiġi kkonstatat li l-leġiżlazzjoni nazzjonali ma tkunx għalhekk ċara biżżejjed biex tkun tista' ssir applikazzjoni kompatibbli mad-dritt tal-Unjoni.

<sup>21</sup> Sentenzi tat-18 ta' Lulju 2007, Il-Kummissjoni vs Il-Ġermanja (C-490/04, EU:C:2007:430, punt 49), u tas-16 ta' Settembru 2015, Il-Kummissjoni vs Is-Slovakkja (C-433/13, EU:C:2015:602, punt 81).

<sup>22</sup> Sentenza tad-9 ta' Diċembru 2003, Il-Kummissjoni vs L-Italja (C-129/00, EU:C:2003:656, punt 32).

<sup>23</sup> Sentenza tad-9 ta' Diċembru 2003, Il-Kummissjoni vs L-Italja (C-129/00, EU:C:2003:656, punt 33).

<sup>24</sup> F'dan ir-rigward, nirrileva li dan l-Istat Membru ma ppreċiżax jekk is-sentenza inkwistjoni hijiex sentenza ta' kassazzjoni għall-finijiet tal-unifikazzjoni tal-ġurisprudenza, haġa li ma tistax tiġi indikata mis-sempliċi fatt li nġhatat mit-Tribunal Supremo (il-Qorti Suprema). Fil-fatt, kif isostni l-imsemmi Stat Membru, it-Tribunal Supremo (il-Qorti Suprema) hija l-unika qorti msejha sabiex tiehu konjizzjoni tat-talbiet dwar ir-responsabbiltà tal-Istat leġiżlatur.

65. F'dawn iċ-ċirkustanzi, u peress li la r-rimedji “ordinarji”, u lanqas l-Artikolu 32(1) u (3) tal-Liġi 40/2015, u lanqas l-Artikolu 32(3) tal-Liġi 40/2015 ma għandhom bħala għan l-istabbiliment tar-responsabbiltà tal-Istat legiżlatur għad-danni kkawżati lill-individwi fil-każ ta' ksur tad-dritt tal-Unjoni, il-Kummissjoni ma tistax tiġi kkritikata li identifikat biss l-Artikolu 32(5) tal-Liġi 40/2015, l-unika dispożizzjoni rilevanti f'dan ir-rigward, sabiex tivverifika jekk is-sistema Spanjola ta' responsabbiltà tal-Istat Membru fil-każ ta' ksur tad-dritt tal-Unjoni hijiex konformi mal-prinċipju ta' effettività.

66. Għaldaqstant, jiena tal-opinjoni li l-argument imressaq b'mod prinċipali mir-Renju ta' Spanja għandu jiġi miċhud. Issa ser neżamina l-ilmenti fformulati mill-Kummissjoni fir-rigward tal-ksur tal-prinċipju ta' effettività mis-sistema Spanjola ta' responsabbiltà tal-Istat legiżlatur fil-każ ta' ksur tad-dritt tal-Unjoni.

***b) Fuq il-kundizzjonijiet iddikjarati fl-Artikolu 32(5) tal-Liġi 40/2015***

67. Il-Kummissjoni ssostni li l-kundizzjonijiet iddikjarati fl-Artikolu 32(5) tal-Liġi 40/2015 għall-istabbiliment tar-responsabbiltà tal-Istat legiżlatur fil-każ ta' ksur tad-dritt tal-Unjoni huma inkompatibbli mal-prinċipju ta' effettività. Għalhekk ser neżamina suċċessivament dawn it-tliet kundizzjonijiet sabiex niddetermina jekk dawn jistgħux jirrendu prattikament impossibbli jew eċċessivament diffiċli l-ksib tal-kumpens għal dannu kkawżat mill-Istat legiżlatur minhabba ksur tad-dritt tal-Unjoni.

***1) Il-kundizzjoni dwar l-eżistenza preċedenti ta' sentenza tal-Qorti tal-Ġustizzja li tiddikjara l-inkompatibbiltà tal-att legiżlattiv mad-dritt tal-Unjoni***

68. Il-Kummissjoni tenfasizza li l-Artikolu 32(5) tal-Liġi 40/2015 jipprevedi li d-dannu għandu “jirriżulta mill-applikazzjoni ta' regola d-dikjarata li tmur kontra d-dritt tal-Unjoni”, filwaqt li huwa ppreċiżat, fl-Artikolu 67(1) tal-Liġi 39/2015, li d-deċiżjoni li tiddikjara li r-regola tmur kontra d-dritt tal-Unjoni għandha tiġi ppubblikata fil-*Ġurnal Uffiċjali tal-Unjoni Ewropea*.

69. Peress li huma biss id-deċiżjonijiet tal-Qorti tal-Ġustizzja li jiġu ppubblikati fil-*Ġurnal Uffiċjali tal-Unjoni Ewropea* u li, barra minn hekk, huma biss is-sentenzi mogħtija wara rikors għal nuqqas ta' twettiq ta' obbligu li jistgħu jirriżultaw minn dikjarazzjoni ta' inkompatibbiltà tad-dritt nazzjonali mad-dritt tal-Unjoni, il-Kummissjoni tifhem l-Artikolu 32(5) tal-Liġi 40/2015, moqri flimkien mal-Artikolu 67(1) tal-Liġi 39/2015 fis-sens li jimponi l-eżistenza preċedenti ta' sentenza tal-Qorti tal-Ġustizzja li tikkonstata nuqqas ta' twettiq ta' obbligu sabiex tkun tista' tippreżenta rikors għad-danni tal-Istat legiżlatur.

70. Ir-Renju ta' Spanja jammetti li, bis-saħħa tal-Artikolu 32(5) tal-Liġi 40/2015 u l-Artikolu 67(1) tal-Liġi 39/2015, deċiżjoni tal-Qorti tal-Ġustizzja dwar l-inkompatibbiltà mad-dritt tal-Unjoni hija neċessarja għall-istabbiliment tar-responsabbiltà tal-Istat legiżlatur, filwaqt li jippreċiża li ma għandhiex neċessarjament tkun sentenza mogħtija wara rikors għal nuqqas ta' twettiq ta' obbligu.

71. Mill-ġurisprudenza tal-Qorti tal-Ġustizzja jirriżulta b'mod ċar li l-kumpens għad-dannu kkawżat minn ksur tad-dritt tal-Unjoni minn Stat Membru la huwa sugġett għar-reqwizit ta' konstatazzjoni minn qabel ta' nuqqas tad-dritt tal-Unjoni imputabbli lill-Istat<sup>25</sup>, u lanqas għar-reqwizit li skontu l-eżistenza ta' tali ksur tirriżulta minn sentenza mogħtija mill-Qorti tal-Ġustizzja b'mod preliminari<sup>26</sup>.

72. Għaldaqstant jidherli li l-ewwel kundizzjoni tal-Artikolu 32(5) tal-Liġi 40/2015, moqri flimkien mal-Artikolu 67(1) tal-Liġi 39/2015, u mhux ikkontestata mir-Renju ta' Spanja, li tagħmel l-eżistenza ta' dikjarazzjoni ta' inkompatibbiltà ta' att leġiżlattiv mad-dritt tal-Unjoni ppubblikata fil-Ġurnal Uffiċjali kundizzjoni preliminari għall-istabbiliment tar-responsabbiltà tal-Istat leġiżlatur, hija manifestament kuntrarja għall-ġurisprudenza tal-Qorti tal-Ġustizzja u li tista' tirrendi, fil-prattika, impossibbli jew eċċessivament diffiċli l-kisba tal-kumpens għal dannu kkawżat mill-Istat leġiżlatur.

73. Madankollu r-Renju ta' Spanja jikkontesta l-argument li dan ir-reqwizit imur kontra l-prinċipju ta' effettività. F'dan ir-rigward, huwa jerga' jtenni l-argument tiegħu dwar l-eżistenza ta' rimedji oħra li jippermettu li tiġi stabbilita r-responsabbiltà tal-awtoritajiet pubbliċi fi Spanja fil-każ ta' ksur tad-dritt tal-Unjoni. Dan l-Istat Membru jispjega li l-Artikolu 32(5) tal-Liġi 40/2015 huwa rimedju addizzjonali<sup>27</sup>, li jippermetti li tiġi stabbilita r-responsabbiltà tal-Istat leġiżlatur bi ksur tal-awtorità ta' *res judicata* meta r-rikorsi pprezentati minn qabel kontra l-att kontenzjuż ikunu ġew miċhuda. Fil-fehma tiegħu, hija biss sentenza tal-Qorti tal-Ġustizzja, li għandha effett *erga omnes*, li tista' tippermetti tqegħid inkwistjoni tal-awtorità ta' *res judicata*.

74. Fl-ewwel lok, kif irrilevajt, ebda wiehed mir-rimedji invokati mir-Renju ta' Spanja ma għandu bhala għan ir-responsabbiltà tal-Istat leġiżlatur għal atti leġiżlattivi li jmorru kontra d-dritt tal-Unjoni. Pjuttost milli possibbiltà addizzjonali li tiġi stabbilita r-responsabbiltà tal-Istat, l-Artikolu 32(5) tal-Liġi 40/2015 huwa għalhekk l-unika possibbiltà li jinkiseb kumpens għad-danni kkawżati mill-Istat leġiżlatur minhabba ksur tad-dritt tal-Unjoni.

75. Barra minn hekk, u kif tirrileva l-Kummissjoni, jidherli li huwa inerenti wkoll għall-prinċipju tar-responsabbiltà tal-Istat għal ksur tad-dritt tal-Unjoni li din id-dispożizzjoni hija intiża li tiġi applikata biss bhala l-aħhar rimedju, meta r-rimedji legali l-oħra għad-dispożizzjoni tagħhom ma jkunux ippermettew lill-individwi jiproteġu b'mod effikaċi d-drittijiet li huma jisiltu mid-dritt tal-Unjoni. Din il-karatteristika tal-mekkanizmu ta' responsabbiltà tal-Istat għal ksur tad-dritt tal-Unjoni madankollu ma tirreferix għal rimedju "supplimentari", b'mod li tiġiġustifika n-neċessità tal-eżistenza precedenti ta' sentenza tal-Qorti tal-Ġustizzja għall-implimentazzjoni tagħha.

76. Fit-tieni lok, ma narax ir-rilevanza tal-argument tar-Renju ta' Spanja dwar in-neċessità li tiġi protetta l-awtorità ta' *res judicata*. Minn naħa, ma hemm xejn fit-test tal-Artikolu 32(5) tal-Liġi 40/2015 li jissuggerixxi li l-kamp ta' applikazzjoni tiegħu jikkonċerna l-istabbiliment tar-responsabbiltà tal-Istat leġiżlatur bi ksur tal-awtorità ta' *res judicata*. Min-naħa l-oħra, fil-fehma tiegħi, il-prezentata ta' rikors għad-danni tal-Istat leġiżlatur, wara li jkun ġie miċhud rikors kontra l-att li jikkawża preġudizzju, b'ebda mod ma tippregudika l-awtorità ta' *res judicata* tad-deċiżjoni jew tas-sentenza mogħtija fi tmiem dan l-appell.

<sup>25</sup> Sentenza tal-24 ta' Marzu 2009, Danske Slagterier (C-445/06, EU:C:2009:178, punt 37).

<sup>26</sup> Sentenza tas-26 ta' Jannar 2010, Transportes Urbanos y Servicios Generales (C-118/08, EU:C:2010:39, punt 38).

<sup>27</sup> Huwa jikklassifika wkoll dan ir-rimedju bhala "residwu", iżda ddiskuta l-użu ta' dan it-terminu waqt is-seduta.

77. Mill-ġurisprudenza tal-Qorti tal-Ġustizzja jirriżulta li proċedura biex tiġi stabbilita r-responsabbiltà tal-Istat ma għandhiex l-istess għan u mhux neċessarjament tkun tinvolvi l-istess partijiet bhall-proċedura dwar l-att li jikkawża preġudizzju u li jkun ta lok għad-deċiżjoni li tkun kisbet l-awtorità ta' *res judicata*<sup>28</sup>. L-għan tal-istabbiliment tar-responsabbiltà tal-Istat leġiżlatur ma huwiex li jippermetti l-eżami mill-ġdid ta' deċiżjoni definittiva tal-qorti u t-tqegħid inkwistjoni tar-relazzjonijiet legali li din tistabbilixxi, iżda li jittaffew in-nuqqasijiet li wasslu biex ma tiġix iggarantita l-protezzjoni tad-drittijiet li l-individwi jisiltu mid-dritt tal-Unjoni. Għalkemm din il-kwistjoni hija estranja għal dan ir-rikors, nirrileva li l-Qorti tal-Ġustizzja tiddikjara dan espressament fir-rigward tar-rikorsi għad-danni tal-Istat minhabba ksur tad-dritt tal-Unjoni minn qorti nazzjonali: il-prinċipju tal-awtorità ta' *res judicata* ma jipprekludix, bhala prinċipju, ir-rikonossiment tal-prinċipju tar-responsabbiltà tal-Istat<sup>29</sup>.

78. Għalhekk, l-argumenti fformulati mir-Renju ta' Spanja ma jistgħux iqiegħdu inkwistjoni l-konstatazzjoni li r-rekwiżit tal-eżistenza ta' sentenza tal-Qorti tal-Ġustizzja li tippreċedi l-istabbiliment tar-responsabbiltà tal-Istat leġiżlatur imur kontra l-prinċipju ta' effettività.

*2) Il-kundizzjoni dwar l-eżistenza ta' deċiżjoni definittiva ta' każda ta' rikors ipprezentat mill-individwu leż kontra l-att amministrattiv li kkawża d-dannu*

79. Il-Kummissjoni ssostni li l-formulazzjoni tal-Artikolu 32(5) tal-Liġi 40/2015, li bis-saħħa tiegħu l-individwu għandu, qabel ma jkun jista' jipprezenta rikors fuq din il-bażi, ikun kiseb quddiem kwalunkwe istanza deċiżjoni definittiva ta' każda ta' rikors ipprezentat kontra l-att amministrattiv li jkun ikkawża d-dannu, hija assoluta u, minhabba f'hekk, tmur kontra l-prinċipju ta' effettività sa fejn din ma tipprevedix eċċezzjoni għall-każijiet fejn l-eżerċizzju ta' rimedju ġudizzjarju minn qabel jista' joħloq diffikultajiet eċċessivi, b'mod partikolari fil-każijiet fejn id-dannu huwa kkawżat direttament mil-liġi.

80. Skont ir-Renju ta' Spanja, din il-kundizzjoni tirriżulta mill-htieġa li l-prinċipju ta' ċertezza legali jiġi kkonċiljat ma' dak tal-kumpens għad-danni kkawżati mill-Istat leġiżlatur. Huwa wkoll diffiċilment konċepibbli li dannu jista' jiġi kkawżat direttament minn att leġiżlattiv mingħajr interpożizzjoni ta' att amministrattiv. Barra minn hekk, dan l-Istat Membru jsostni li l-imsemmija kundizzjoni ma tistax tiġi interpretata bhala li timponi l-eżawriment tar-rimedji ġudizzjarji qabel il-prezentata ta' rikors abbażi tal-Artikolu 32(5) tal-Liġi 40/2015, peress li t-test jirreferi biss għal "deċiżjoni definittiva".

81. F'dan ir-rigward, infakkar li, fir-rigward tar-responsabbiltà ta' Stat Membru għal ksur tad-dritt tal-Unjoni, il-qorti nazzjonali tista' tivverifika jekk il-persuna leża urieta diligenza raġonevoli sabiex tevita l-preġudizzju jew tillimita l-portata tiegħu u jekk, b'mod partikolari, hija rrikorrieta fil-hin għar-rimedji legali kollha li kienu disponibbli għaliha<sup>30</sup>. Fil-fatt, skont prinċipju generali komuni għas-sistemi legali tal-Istati Membri, il-persuna leża, sabiex ma tbatix hija stess id-dannu, għandha turi diligenza raġonevoli sabiex tillimita l-portata tal-preġudizzju<sup>31</sup>.

<sup>28</sup> Ara, f'dan is-sens, is-sentenza tat-30 ta' Settembru 2003, Köbler (C-224/01, EU:C:2003:513, punt 39).

<sup>29</sup> Sentenzi tat-30 ta' Settembru 2003, Köbler (C-224/01, EU:C:2003:513, punt 40); tal-24 ta' Ottubru 2018, XC *et* (C-234/17, EU:C:2018:853, punt 58), kif ukoll is-sentenza tad-29 ta' Lulju 2019, Hochtief Solutions Magyarországi Fióktelepe (C-620/17, EU:C:2019:630, punt 64).

<sup>30</sup> Sentenzi tal-5 ta' Marzu 1996, Brasserie du pêcheur u Factortame (C-46/93 u C-48/93, EU:C:1996:79, punt 84), kif ukoll tal-24 ta' Marzu 2009, Danske Slagterier (C-445/06, EU:C:2009:178, punt 60).

<sup>31</sup> Sentenzi tal-5 ta' Marzu 1996, Brasserie du pêcheur u Factortame (C-46/93 u C-48/93, EU:C:1996:79, punt 84), kif ukoll tal-24 ta' Marzu 2009, Danske Slagterier (C-445/06, EU:C:2009:178, punt 61).

82. Issa, dan huwa preċiżament dak li jipprevedi l-Artikolu 32(5) tal-Liġi 40/2015, li jissuġġetta l-istabbiliment tar-responsabbiltà tal-Istat legiżlatur għall-kundizzjoni li l-individwu leż ikun ippreżenta minn qabel rikors kontra l-att amministrattiv adottat b'applikazzjoni tal-liġi inkompatibbli. Billi jikkontesta, fi żmien xieraq, il-validità tal-att amministrattiv li jikkawża preġudizzju, kemm jekk permezz ta' rikors kontenzjuż amministrattiv, ta' azzjoni għall-irkupru ta' ammonti mhallsa indebitament jew għall-estensjoni tal-effetti ta' sentenza jew ta' deċiżjoni, l-individwu leż seta' evidentement jevita d-dannu li huwa jinvoka, jew, tal-inqas, jillimita l-portata tiegħu<sup>32</sup>.

83. Barra minn hekk, kif jirrileva r-Renju ta' Spanja, l-Artikolu 32(5) tal-Liġi 40/2015 ma jimponix l-eżawriment tar-rimedji ġudizzjarji qabel l-azzjoni għad-danni tal-Istat legiżlatur, iżda biss iċ-ċaħda ta' rikors minn kwalunkwe istanza. Ir-rekwiżit li tiġi kkontestata l-validità tal-att li jikkawża preġudizzju ma jimplikax għalhekk li l-persuna leża jkollha sistematikament rikors għar-rimedji legali kollha disponibbli u ma tmurx lil hinn mid-diligenza li tista' raġonevolment tkun mistennija minnha sabiex tillimita l-portata tad-dannu.

84. Din it-tieni kundizzjoni dwar l-implimentazzjoni tal-mekkanizmu ta' responsabbiltà tal-Istat legiżlatur f'każ ta' ksur tad-dritt tal-Unjoni, prevista fl-Artikolu 32(5) tal-Liġi 40/2015, għalhekk ma tmurx, fil-fehma tiegħi, kontra l-prinċipju ta' effettività meta d-dannu jkun formalment ikkawżat minn att amministrattiv, adottat b'applikazzjoni ta' liġi inkompatibbli mad-dritt tal-Unjoni.

85. Barra minn hekk, nirrileva li tali kundizzjoni teżisti wkoll għal dak li jikkonċerna r-rikorsi għad-danni tal-Unjoni, li r-Renju ta' Spanja jitlob lill-Qorti tal-Ġustizzja tiegħu inkunsiderazzjoni fl-analiżi tal-prinċipju ta' effettività, sa fejn il-Qorti tal-Ġustizzja ddeċidiet li l-azzjoni għad-danni mressqa kontra l-Unjoni hija inammissibbli meta din tirrigwarda l-istess illegalità u tkun intiża għall-istess finijiet pekunjarji bħar-rikors għal annullament tal-att tal-istituzzjoni li tikkawża preġudizzju u li l-persuna leża naqset milli teżercita fil-ħin<sup>33</sup>.

86. Madankollu, is-sitwazzjoni tkun differenti fl-ipotezi fejn id-dannu huwa kkawżat direttament mil-liġi, mingħajr interpożizzjoni ta' att amministrattiv. Kif diġà ppreċiżajt, u kuntrarjament għal dak li jsostni r-Renju ta' Spanja, tali ipotezi hija faċilment possibbli: liġi ma tipproduċix l-effetti tagħha biss permezz ta' atti amministrattivi.

87. Mill-ġurisprudenza tal-Qorti tal-Ġustizzja jirriżulta b'mod ċar li għalkemm huwa konformi mal-prinċipju ta' effettività li jiġi previst li individwu ma jistax jikseb kumpens għal dannu li l-okkorrenza tiegħu huwa jkun naqas, intenzjonalment jew b'negligenza, milli jipprevjeni billi juża rimedju legali, dan huwa suġġett għall-kundizzjoni li l-użu ta' dan ir-rimedju legali jista' jiġi raġonevolment rikjest mill-persuna leża<sup>34</sup>.

88. Kif tirrileva l-Kummissjoni, il-formulazzjoni tal-Artikolu 32(5) tal-Liġi 40/2015 ma tipprevedi ebda eċċezzjoni għall-kundizzjoni li l-individwu leż ikun diġà ppreżenta rikors kontra l-att amministrattiv li jkun ikkawża d-dannu, anki fl-ipotezi fejn tali att ma jeżistix, peress li l-liġi stess hija l-kawża diretta tad-dannu. Issa, ma jistax evidentement jiġi raġonevolment mistenni minn individwu li jippreżenta rikors kontra att inezistenti sabiex tiġi stabbilita r-responsabbiltà tal-Istat legiżlatur abbażi ta' din id-dispożizzjoni.

<sup>32</sup> Ara, f'dan ir-rigward, il-konklużjonijiet tal-Avukat Ġenerali Poiares Maduro fil-kawża Transportes Urbanos y Servicios Generales (C-118/08, EU:C:2009:437, punti 19 *et seq.*).

<sup>33</sup> Sentenza tal-14 ta' Settembru 1999, Il-Kummissjoni vs AssiDomän Kraft Products *et* (C-310/97 P, EU:C:1999:407, punt 59).

<sup>34</sup> Sentenza tal-24 ta' Marzu 2009, Danske Slagterier (C-445/06, EU:C:2009:178, punt 69).



89. Din il-kundizzjoni, fis-sitwazzjoni ta' dannu kkawżat direttament mil-liġi, fir-realtà għandha l-effett li tipprekludi l-preżentata ta' kull rikors għad-danni tal-Istat Membru fis-sitwazzjoni fejn id-dannu jirriżulta direttament mil-liġi.

90. Ir-Renju ta' Spanja bbaża ruħu, waqt is-seduta, fuq sentenza tat-Tribunal Supremo (il-Qorti Suprema) li biha giet irrikonoxxuta l-possibbiltà li tiġi stabbilita r-responsabbiltà tal-Istat legiżlatur minhabba ksur tal-Kostituzzjoni Spanjola anki fl-assenza ta' att amministrattiv ta' applikazzjoni, u dan minkejja li l-Artikolu 32(4) tal-Liġi 40/2015 jipprevedi l-istess rekwizit ta' rikors minn qabel bħall-Artikolu 32(5) ta' din il-liġi. Issa, kif diġà ddikjarajt, interpretazzjoni ġurisprudenzjali unika li tmur kontra l-kliem tad-dispożizzjoni interpretata ma tistax, fil-fehma tiegħi, tittieħed inkunsiderazzjoni u, fi kwalunkwe każ, tibqa' bir-riskju li tostakola l-legiżlazzjoni nazzjonali sal-punt li ma tkunx tista' tiġi żgurata applikazzjoni kompatibbli mad-dritt tal-Unjoni. Dan jgħodd iktar u iktar meta, kif isostni r-Renju ta' Spanja, isir raġunament b'analogija mal-interpretazzjoni ta' dispożizzjoni oħra minbarra dik inkwistjoni.

91. Għalhekk jiena tal-fehma li l-Artikolu 32(5) tal-Liġi 40/2015 imur kontra l-prinċipju ta' effettività peress li din id-dispożizzjoni tibqa' tissugġetta l-istabiliment tar-responsabbiltà tal-Istat legiżlatur minhabba l-ksur tad-dritt tal-Unjoni għall-eżerċizzju minn qabel mill-persuna leża ta' azzjoni kontra att amministrattiv, anki meta d-dannu jirriżulta mil-liġi direttament.

*3) Il-kundizzjoni li l-individwu leż ikun invoka l-ksur tad-dritt tal-Unjoni rrikonoxxut sussegwentement fil-kuntest tar-rikors ipprezentat kontra l-att amministrattiv li jkun ikkawża d-dannu*

92. L-Artikolu 32(5) tal-Liġi 40/2015 jipprovdi li l-istabiliment tar-responsabbiltà tal-Istat legiżlatur huwa sugġett għall-invokazzjoni, fil-kuntest tar-rikors ipprezentat kontra l-att amministrattiv li jikkawża preġudizzju, tal-ksur tad-dritt tal-Unjoni rrikonoxxut sussegwentement. Skont il-Kummissjoni, tali rekwizit jillimita l-possibbiltà li jinkiseb kumpens għad-danni kkawżati mill-Istat legiżlatur għall-każijiet li fihom id-dispożizzjoni tad-dritt tal-Unjoni miksura tipproduci effett dirett, liema fatt imur kontra l-prinċipju ta' effettività.

93. Skont il-Kummissjoni, peress li huma biss id-dispożizzjonijiet ta' effett dirett li jwasslu għall-obbligu, għal qorti nazzjonali, li ma tiġix applikata dispożizzjoni tad-dritt intern tagħha li tmur kontra dawn id-dispożizzjonijiet tad-dritt tal-Unjoni, ma jistax jiġi raġonevolment mistenni minn individwi leżi li jinvolkaw dispożizzjonijiet li ma għandhomx effett dirett minkejja li tali invokazzjoni ma kellha ebda effett fuq l-eżitu tar-rikors.

94. Ir-Renju ta' Spanja joġġezzjona li l-limitazzjoni tar-responsabbiltà tal-Istat għal ksur tad-dritt tal-Unjoni għad-dispożizzjonijiet ta' effett dirett ma ssib il-bażi tagħha f'ebda dispożizzjoni tal-ordinament ġuridiku Spanjol. Il-fatt li huma biss id-dispożizzjonijiet ta' effett dirett li jistgħu jwasslu għall-obbligu li qorti nazzjonali ma tapplikax id-dispożizzjonijiet nazzjonali kuntrarji ma għandu ebda effett fuq il-possibbiltà u l-opportunità li jiġi invokat ukoll ksur ta' dispożizzjonijiet tad-dritt tal-Unjoni li ma għandhomx effett dirett mid-dritt nazzjonali fil-kuntest tar-rikors kontra l-att amministrattiv li jikkawża preġudizzju.

95. Nippreċiża li dan l-ilment huwa rilevanti biss għal dak li jikkonċerna d-danni kkawżati mil-liġi, b'interpożizzjoni ta' att amministrattiv, sa fejn, kif urejt fil-punti 83 *et seq.* ta' dawn il-konklużjonijiet, huwa biss f'din is-sitwazzjoni li huwa konformi mal-prinċipju ta' effettività li l-azzjoni għad-danni tal-Istat tkun sugġetta għall-preżentata ta' rikors kontra l-att amministrattiv li jkun ikkawża d-dannu. Fl-ipotezi fejn id-dannu huwa kkawżat direttament mil-liġi, f'tit li xejn

huwa rilevanti jekk huwiex konformi mal-prinċipju ta' effettività li tintalab l-invokazzjoni tal-ksur tad-dritt tal-Unjoni fl-istadju tar-rikors kontra l-att amministrattiv li jikkawża preġudizzju, peress li tali rikors ma jistax manifestament jiġi impost.

96. Kif tosserva l-Kummissjoni, il-Qorti tal-Ġustizzja stabbilixxiet b'mod ċar li qorti nazzjonali ma hijiex obligata li ma tapplikax dispożizzjoni tad-dritt nazzjonali tagħha li tmur kontra dispożizzjoni tad-dritt tal-Unjoni jekk din tal-aħħar ma jkollha ebda effett dirett<sup>35</sup>. Madankollu, kuntrarjament għal dak li ssostni l-Kummissjoni, ma nemminx li dan jimplika jkun superfluwu, fil-kuntest ta' rikors kontra att amministrattiv, li jiġi invokat il-ksur minn dispożizzjonijiet nazzjonali ta' dispożizzjonijiet tad-dritt tal-Unjoni li ma għandhomx effett dirett.

97. Ċertament, l-invokazzjoni mill-parti leża tal-ksur mid-dritt nazzjonali ta' dispożizzjoni li ma għandhiex effett dirett ma tistax għalhekk twassal għan-nuqqas ta' applikabbiltà tad-dispożizzjonijiet nazzjonali inkwistjoni fil-kuntest tar-rikors kontra l-att amministrattiv li jikkawża preġudizzju.

98. Madankollu, l-invokazzjoni utli tar-regoli tad-dritt tal-Unjoni quddiem il-qorti nazzjonali ma tistax tiġi spjegata biss għall-invokabbiltà ta' esklużjoni, kif jidher li qiegħda tissuggerixxi l-Kummissjoni. Dispożizzjonijiet tad-dritt tal-Unjoni li ma għandhomx effett dirett jistgħu b'mod partikolari jiġu invokati quddiem il-qorti nazzjonali fil-kuntest tal-obbligu ta' interpretazzjoni konformi ta' din tal-aħħar u jkollhom effett fuq l-eżitu tat-tilwima, anki fl-assenza ta' effett dirett.

99. Għaldaqstant, il-Kummissjoni ma tistax validament issostni li t-tielet kundizzjoni imposta għall-preżentata ta' azzjoni għad-danni tal-Istat leġizlatur għal ksur tad-dritt tal-Unjoni, marbuta mal-invokazzjoni tal-ksur tad-dritt tal-Unjoni fil-kuntest ta' rikors kontra l-att li jikkawża preġudizzju għandha l-effett li tillimita l-istabbiliment tar-responsabbiltà tal-Istat leġizlatur għall-ksur ta' dispożizzjonijiet ta' effett dirett.

100. Madankollu, din il-konstatazzjoni ma tfissirx li l-kundizzjoni dwar in-neċessità li jiġi invokat il-ksur tad-dritt tal-Unjoni fil-kuntest tar-rikors kontra l-att amministrattiv li jikkawża preġudizzju, sabiex sussegwentement tkun tista' tiġi stabbilita validament ir-responsabbiltà tad-Istat leġizlatur, hija konformi mal-prinċipju ta' effettività.

101. L-Artikolu 32(5) tal-Liġi 40/2015 jipprevedi fil-fatt li l-individwu għandu jkun invoka, fil-kuntest tar-rikors minn qabel, il-ksur tad-dritt tal-Unjoni "rikonoxxut sussegwentement" fid-deċiżjoni li tiddikjara li r-regola tmur kontra d-dritt tal-Unjoni. Għalhekk, mhux biss l-individwu għandu jkun ikkontesta l-validità tal-att amministrattiv li jikkawża preġudizzju iżda għandu, barra minn hekk, ikun identifika korrettament id-dispożizzjoni preċiża tad-dritt tal-Unjoni li nkisret u li ta lok, skont il-logika tal-Artikolu 32(5) tal-Liġi 40/2015, għal deċiżjoni tal-Qorti tal-Ġustizzja fuq dan il-punt.

102. Għalkemm huwa minnu li l-preżentata ta' rikors kontra l-att li jikkawża preġudizzju, minn naħa, tixhed li l-persuna leża wriet diliġenza raġonevoli biex tevita jew tillimita l-portata tad-dannu u, min-naħa l-oħra, tista' għalhekk, f'dan ir-rigward, tkun kundizzjoni għal rikors għad-danni sussegwenti, il-fatt li ma ġietx identifikata korrettament id-dispożizzjoni preċiża tad-dritt tal-Unjoni li nkisret ma jistax, fil-fehma tiegħi, jipprevjeni l-kumpens għad-dannu. Fil-fatt, individwu ma jistax jiġi kkritikat, bil-konsegwenza tat-telf tad-dritt tiegħu għal kumpens għal dannu subit, li ma ddeterminax huwa stess id-dispożizzjoni tad-dritt tal-Unjoni miksur.

<sup>35</sup> Sentenza tal-24 ta' Ġunju 2019, Popławski (C-573/17, EU:C:2019:530, punt 68).

mill-Istat, minkejja li huwa qabel kolloxx l-Istat li għandu jiżgura l-konformità tad-dritt tiegħu mad-dritt tal-Unjoni u l-qorti nazzjonali li għandha tapplika d-dispożizzjonijiet tad-dritt tal-Unjoni.

103. Tali rekwizit iwassal għalhekk sabiex jiġi impost fuq l-individwi leżi oneru li jmur lil hinn mid-diliġenza raġonevoli mistennija minnhom sabiex jillimitaw il-portata tad-dannu, b'kontradizzjoni mal-prinċipju ta' effettività.

104. Minn dak li ntqal iktar 'il fuq jirriżulta li l-Artikolu 32(5) tal-Liġi 40/2015 imur kontra l-prinċipju ta' effettività sa fejn din id-dispożizzjoni tissugġetta l-istabbiliment tar-responsabbiltà tal-Istat leġiżlatur għall-konstatazzjoni minn qabel, mill-Qorti tal-Ġustizzja, ta' inkompatibbiltà tad-dritt nazzjonali mad-dritt tal-Unjoni u għall-prezentata minn qabel ta' rikors kontra l-att amministrattiv li jikkawża preġudizzju li fil-kuntest tiegħu gie invokat il-ksur tad-dritt tal-Unjoni rrikonoxxut sussegwentement mis-sentenza tal-Qorti tal-Ġustizzja, mingħajr ma l-imsemmija dispożizzjoni tipprevedi l-possibbiltà għall-każ fejn id-dannu huwa kkawżat minn att leġiżlattiv mingħajr interpożizzjoni ta' att amministrattiv.

*4) Il-kalkolu tat-terminu ta' preskrizzjoni u l-limitazzjoni tad-danni li jistgħu jkunu s-sugġett ta' kumpens, skont l-Artikolu 32(5) tal-Liġi 40/2015*

105. Il-Kummissjoni ssostni li l-Artikolu 67 tal-Liġi 39/2015, li jipprevedi li d-dritt li jintalab kumpens għal dannu huwa preskritt sena wara l-pubblikazzjoni fil-*Ġurnal Uffiċjali tal-Unjoni Ewropea* tad-deċiżjoni li tiddikjara l-att leġiżlattiv kuntrarju għad-dritt tal-Unjoni, u l-Artikolu 34(1) tal-Liġi 40/2015, li jipprovdi li jistgħu jkunu s-sugġett ta' kumpens biss id-danni li jseħħu f'terminu ta' hames snin qabel id-data ta' din l-istess publikazzjoni jmorru kontra l-prinċipju ta' effettività.

106. Skont il-Kummissjoni, peress li deċiżjoni tal-Qorti tal-Ġustizzja ma hijiex neċessarja sabiex tiġi stabbilita r-responsabbiltà tal-Istat leġiżlatur, id-dispożizzjonijiet li jissugġettaw għal tali deċiżjoni tal-Qorti tal-Ġustizzja t-terminu ta' preskrizzjoni u d-danni li jistgħu jiġu kkompensati huma wkoll kuntrarji għad-dritt tal-Unjoni.

107. Ir-Renju ta' Spanja jsostni mill-ġdid li l-eżistenza minn qabel ta' sentenza tal-Qorti tal-Ġustizzja bħala kundizzjoni għall-istabbiliment tar-responsabbiltà tal-Istat leġiżlatur ma tmurx kontra l-prinċipju ta' effettività, fejn għalhekk it-terminu ta' preskrizzjoni u l-limitazzjoni tad-danni li jistgħu jiġu kkompensati lanqas ma jmorru kontra l-prinċipju ta' effettività, u dan iktar u iktar meta t-tul tat-termini inkwistjoni ma huwiex ikkontestat mill-Kummissjoni.

108. F'dan ir-rigward, huwa biżżejjed li jiġi rrilevat, kif urejt fil-punti 68 *et seq.* ta' dawn il-konkluzjonijiet, li l-kundizzjoni prevista fl-Artikolu 32(5) tal-Liġi 40/2015, dwar l-eżistenza minn qabel ta' deċiżjoni tal-Qorti tal-Ġustizzja li tiddikjara d-dispożizzjonijiet tad-dritt nazzjonali kuntrarji għad-dritt tal-Unjoni għall-istabbiliment tar-responsabbiltà tal-Istat leġiżlatur, tmurx kontra l-prinċipju ta' effettività.

109. F'dawn iċ-ċirkustanzi, kemm it-terminu ta' preskrizzjoni tal-azzjoni għad-danni tal-Istat leġiżlatur kif ukoll il-limitazzjoni tad-danni li jistgħu jkunu s-sugġett ta' kumpens f'dan ir-rigward, li kull waħda minnhom tiddependi mill-eżistenza ta' tali deċiżjoni tal-Qorti tal-Ġustizzja sa fejn din tikkostitwixxi l-punt tat-tluq ta' dawn iż-żewġ termini, huma daqstant kuntrarji għall-prinċipju ta' effettività.

110. Minn dak kollu li ntqal iktar 'il fuq jirriżulta li s-sistema Spanjola ta' responsabbiltà tal-Istat legiżlatur għal ksur tad-dritt tal-Unjoni hija, fil-fehma tiegħi, kuntrarja għall-prinċipju ta' effettività.

## 2. *Fuq il-prinċipju ta' ekwivalenza*

111. Il-Kummissjoni ssostni li s-sistema Spanjola ta' responsabbiltà tal-Istat legiżlatur tmur kontra l-prinċipju ta' ekwivalenza sa fejn tipprevedi, fl-Artikolu 32(5) tal-Liġi 40/2015, li, sabiex l-Istat legiżlatur ikun jista' jinżamm responsabbli fil-każ ta' ksur tad-dritt tal-Unjoni, huwa neċessarju li r-regola tad-dritt tal-Unjoni miksurja jkollha l-għan li tagħti drittijiet lil individwu u li l-ksur ikun suffiċjentement serju, filwaqt li dawn iż-żewġ kundizzjonijiet ma humiex meħtieġa għar-rikors għad-danni tal-Istat legiżlatur fil-każ ta' ksur tal-Kostituzzjoni Spanjola. L-azzjoni għad-danni tal-Istat legiżlatur għal ksur tad-dritt tal-Unjoni hija għalhekk sugġetta għal kundizzjonijiet inqas favorevoli mill-azzjoni għad-danni tal-Istat legiżlatur minhabba ksur tal-Kostituzzjoni Spanjola, prevista fl-Artikolu 32(4) tal-Liġi 40/2015, filwaqt li ż-żewġ rikorsi huma ekwivalenti.

112. Ir-Renju ta' Spanja joġġezzjona li l-prinċipju ta' ekwivalenza ma jobbligax lil Stat Membru jestendi s-sistema interna l-iktar favorevoli għall-azzjonijiet kollha pprezentati f'ċertu qasam tad-dritt u li l-applikazzjoni tal-prinċipju ta' ekwivalenza tipprezumi għalhekk li r-rikorsi jkunu simili, sa fejn ikollhom sugġett u kawża simili. Fil-fehma tiegħu, dan ma huwiex il-każ. Fl-aħħar nett, dan l-Istat Membru jsostni li, anki jekk ir-rikorsi kellhom jitqiesu li huma simili, l-Artikolu 32(5) tal-Liġi 40/2015 sempliċement jikkodifika r-rekwiżiti stabbiliti mill-ġurisprudenza tal-Qorti tal-Ġustizzja u li, fi kwalunkwe każ, dawn ir-rekwiżiti huma inerenti għas-sistema tar-responsabbiltà tal-Istat legiżlatur f'każ ta' antikostituzzjonalità.

113. Huwa minnu li l-prinċipju ta' ekwivalenza jeħtieġ li r-regoli kollha applikabbli għar-rikorsi japplikaw mingħajr distinzjoni għar-rikorsi bbażati fuq il-ksur tad-dritt tal-Unjoni u għal dawk simili bbażati fuq il-ksur tad-dritt nazzjonali<sup>36</sup>.

114. Sabiex jiġi vverifikat jekk il-prinċipju ta' ekwivalenza huwiex osservat, għandu għalhekk jiġi eżaminat qabel kolloxx jekk, fid-dawl tal-għan tagħhom, tal-effett tagħhom, u tal-elementi essenzjali tagħhom, l-azzjoni għad-danni tal-Istat legiżlatur ibbażata fuq il-ksur tad-dritt tal-Unjoni u dik ibbażata fuq l-antikostituzzjonalità ta' att legiżlattiv jistgħux jitqiesu li huma simili<sup>37</sup>.

115. Fir-rigward preċiżament taż-żewġ azzjonijiet għal dikjarazzjoni ta' responsabbiltà tal-Istat legiżlatur inkwistjoni, il-Qorti tal-Ġustizzja diġà rrispondiet fl-affermattiv. L-azzjoni għad-danni tal-Istat legiżlatur dwar ksur tal-Kostituzzjoni Spanjola u dik dwar ksur tad-dritt tal-Unjoni għandhom l-istess għan, jiġifieri l-kumpens għad-dannu, u l-istess effett, il-ksur ta' dispożizzjoni legali ta' natura superjuri<sup>38</sup>. Barra minn hekk, il-Qorti tal-Ġustizzja ppreċiżat li l-unika differenza li teżisti bejn iż-żewġ azzjonijiet li tikkonsisti fil-fatt li l-ksur tad-dritt li fuqhom huma bbażati

<sup>36</sup> Sentenzi tal-15 ta' Settembru 1998, Edis (C-231/96, EU:C:1998:401, punt 36); tal-1 ta' Diċembru 1998, Levez (C-326/96, EU:C:1998:577, punt 41); u tas-26 ta' Jannar 2010, Transportes Urbanos y Servicios Generales (C-118/08, EU:C:2010:39, punt 33).

<sup>37</sup> Sentenza tas-26 ta' Jannar 2010, Transportes Urbanos y Servicios Generales (C-118/08, EU:C:2010:39, punt 35).

<sup>38</sup> Sentenza tas-26 ta' Jannar 2010, Transportes Urbanos y Servicios Generales (C-118/08, EU:C:2010:39, punt 36). Dwar dan il-punt, ara wkoll il-konklużjonijiet tal-Avukat Ġenerali Poiareo Maduro fil-kawża Transportes Urbanos y Servicios Generales (C-118/08, EU:C:2009:437, punt 30).

huma kkonstatati, fir-rigward ta' waħda, mill-Qorti tal-Ġustizzja, u tal-oħra, minn sentenza tat-Tribunal Constitucional (il-Qorti Kostituzzjonali, Spanja) ma tistax tkun biżżejjed sabiex tiġi stabbilita distinzjoni bejn dawn iż-żewġ azzjonijiet fir-rigward tal-prinċipju ta' ekwivalenza<sup>39</sup>.

116. Peress li r-Renju ta' Spanja ma ressaqx, f'dan ir-rigward, argumenti godda li jistgħu jibdlu din l-evalwazzjoni, għandu jiġi kkonstatat li l-istess soluzzjoni għandha tiġi adottata f'dan il-każ. Għaldaqstant, fil-fehma tiegħi, iż-żewġ azzjonijiet jistgħu jitqiesu li huma simili.

117. Jibqa' l-fatt li r-Renju ta' Spanja jsostni, b'mod partikolari, li l-Artikolu 32(5) tal-Liġi 40/2015 sempliċement jikkodifika l-ġurisprudenza tal-Qorti tal-Ġustizzja, dwar il-kundizzjonijiet neċessarji għall-istabbiliment tar-responsabbiltà tal-Istat għad-danni kkawżati lill-individwi bi ksur tad-dritt tal-Unjoni.

118. Jidhirli li dan l-element huwa determinanti.

119. L-Artikolu 32(5) tal-Liġi 40/2015 jirriproduċi fedelment it-tliet rekwiziti stabbiliti mill-ġurisprudenza tal-Qorti tal-Ġustizzja neċessarji għall-ħolqien ta' dritt għal kumpens fil-konfront tal-individwi fil-każ ta' ksur mill-Istat tad-dritt tal-Unjoni. Huwa t-tlaqqiġ ta' dawn it-tliet kundizzjonijiet, li jimponu li d-dispożizzjoni legali miksura jkollha l-għan li tagħti drittijiet lill-individwi, li dan il-ksur ikun suffiċjentement serju u li teżisti rabta kawżali bejn il-ksur u d-dannu mgarrab, li tagħti lok għar-responsabbiltà tal-Istat u l-obbligu li jingħata kumpens għad-dannu kkawżat. Jekk waħda minn dawn il-kundizzjonijiet ma tiġix issodisfata, ma jkunx jeżisti dritt għal kumpens abbażi tad-dritt tal-Unjoni.

120. Huwa biss ladarba l-eżistenza ta' tali dritt tkun giet ikkonstatata, minħabba li dawn it-tliet kundizzjonijiet ikunu ssodisfatti, li l-Istat għandu jikkompensa l-konsegwenzi tad-dannu kkawżat, fil-kuntest tad-dritt nazzjonali u b'kundizzjonijiet li josservaw il-prinċipji ta' effettività u ta' ekwivalenza.

121. Dawn it-tliet kundizzjonijiet, neċessarji u suffiċjenti sabiex jingħata dritt għal kumpens favur l-individwi<sup>40</sup>, għandhom għalhekk, fil-fehma tiegħi, jiġu kkunsidrati qabel il-problema dwar l-effettività u l-ekwivalenza tal-kundizzjonijiet stabbiliti mid-dritt nazzjonali, li huma intiżi biss sabiex jipprovdu qafas għall-eżerċizzju ta' dan id-dritt. Huwa effettivament id-dritt nazzjonali li jirregola l-modalitajiet tal-eżerċizzju tad-dritt għal kumpens, proċedurali u materjali, kif ukoll il-kontenut tiegħu, li jista' wkoll jitwassal biex ivarja skont il-kundizzjonijiet imposti mid-dritt nazzjonali (pereżempju, it-tip ta' danni li għandhom jiġu kkompensati), bla ħsara għall-osservanza tal-prinċipji ta' effettività u ta' ekwivalenza. L-eżistenza stess ta' dan id-dritt nazzjonali hija, min-naħa l-oħra, esklużivament irregolata mid-dritt tal-Unjoni, inkella tkun tista' tiġi kompromessa l-applikazzjoni uniformi tad-dritt tal-Unjoni fl-ordinamenti ġuridiċi tal-Istati Membri.

122. Fi kliem ieħor, il-prinċipju ta' ekwivalenza huwa rilevanti biss ladarba jitnissel id-dritt għal kumpens, skont il-kundizzjonijiet iddikjarati fil-ġurisprudenza tal-Qorti tal-Ġustizzja u riprodotti fl-Artikolu 32(5) tal-Liġi 40/2015. Min-naħa l-oħra, dan il-prinċipju ma jistax jistabbilixxi l-obbligu għall-Istati Membri li jippermettu t-*tnissil* ta' dritt għal kumpens f'kundizzjonijiet iktar favorevoli minn dawk previsti mill-ġurisprudenza tal-Qorti tal-Ġustizzja.

<sup>39</sup> Sentenza tas-26 ta' Jannar 2010, Transportes Urbanos y Servicios Generales (C-118/08, EU:C:2010:39, punti 43 u 44).

<sup>40</sup> Sentenza tad-29 ta' Lulju 2019, Hochtief Solutions Magyarországi Fióktelepe (C-620/17, EU:C:2019:630, punt 37).

123. Il-Kummissjoni tirrileva, f'dan ir-rigward, li l-Qorti tal-Ġustizzja ddecidiet li d-dritt tal-Unjoni b'ebda mod ma jeskludi li r-responsabbiltà tal-Istat għal ksur ta' dan id-dritt tista' tiġi stabbilita f'kundizzjonijiet inqas restrittivi. Issa, għandi nenfasizza li l-Qorti tal-Ġustizzja ppreċiżat li l-istabbiliment tar-responsabbiltà tal-Istat għal ksur tad-dritt tal-Unjoni taht kundizzjonijiet inqas restrittivi huwa permess "abbażi tad-dritt nazzjonali"<sup>41</sup>. F'tali ipoteżi, it-tnissil ta' dritt għal kumpens f'sitwazzjoni li ma timplikax ksur suffiċjentement serju ta' regola li tagħti drittijiet lill-individwi ma huwiex għalhekk ibbażat fuq id-dritt tal-Unjoni u l-eżerċizzju tiegħu ma jistax għalhekk jiġi sugġett għall-prinċipji ta' effettività u ta' ekwivalenza.

124. F'dawn iċ-ċirkustanzi, il-fatt li r-rikors għad-danni tal-Istat legiżlatur minhabba ksur tal-Kostituzzjoni Spanjola ma huwiex sugġett għall-eżistenza ta' ksur suffiċjentement serju ta' dispozizzjoni legali li tagħti drittijiet lill-individwi, bid-differenza tar-rikors għad-danni tal-Istat legiżlatur minhabba ksur tad-dritt tal-Unjoni, ma jistax jimplika ksur tal-prinċipju ta' ekwivalenza, peress li dan il-prinċipju ma huwiex intiż li japplika f'tali ipoteżi.

125. Għaldaqstant, għar-raġunijiet kollha stabbiliti, jiena tal-fehma li s-sistema ta' responsabbiltà tal-Istat legiżlatur f'każ ta' ksur tad-dritt tal-Unjoni ma tippregudikax il-prinċipju ta' ekwivalenza.

### C. Fuq l-ispejjeż

126. Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li tifle għandha tbat i-ispejjeż, jekk dawn ikunu ntalbu. Skont l-Artikolu 138(3) ta' dawn ir-regoli, jekk il-partijiet jitolfu rispettivament fir-rigward ta' kap wiehed jew iktar, kull parti għandha tbat i-ispejjeż rispettivi tagħha.

127. F'dan il-każ, peress li kemm il-Kummissjoni kif ukoll ir-Renju ta' Spanja tilfu fir-rigward ta' ċerti lmenti, huma għandhom ibatu l-ispejjeż rispettivi tagħhom.

### VI. Konklużjoni

128. Fid-dawl tal-kunsiderazzjonijiet preċedenti kollha, nipproponi lill-Qorti tal-Ġustizzja tiddikjara li:

- ir-Renju ta' Spanja naqas milli jwettaq l-obbligi tiegħu skont il-prinċipju ta' effettività, li jillimita l-awtonomija proċedurali li għandhom l-Istati Membri meta jstabbilixxu l-kundizzjonijiet li jirregolaw ir-responsabbiltà tagħhom għad-danni kkawżati lill-individwi bi ksur tad-dritt tal-Unjoni, billi adotta u żamm fis-seħh l-Artikolu 32(3) sa (6) u l-Artikolu 34(1) tal-Ley 40/2015 de Régimen Jurídico del Sector Público (il-Liġi 40/2015 dwar is-Sistema Ġuridika tas-Settur Pubbliku), tal-1 ta' Ottubru 2015, kif ukoll l-Artikolu 67(1) tal-Ley 39/2015 del Procedimiento Administrativo Común de las Administraciones Públicas (il-Liġi 39/2015 dwar il-Proċedura Amministrattiva Komuni tal-Amministrazzjonijiet Pubbliċi), tal-1 ta' Ottubru 2015;
- il-kumplament tar-rikors huwa miċhud;
- il-Kummissjoni Ewropea u r-Renju ta' Spanja għandhom ibatu l-ispejjeż rispettivi tagħhom.

<sup>41</sup> Sentenza tal-25 ta' Novembru 2010, Fuß (C-429/09, EU:C:2010:717, punt 66).